



04 - अमेरिकी टैरिफ का
भारतीय अर्थव्यवस्था पर
प्रभाव



05 - 10 दिनों का उत्सव इस
बार 13 दिन तक क्यों?

A Daily News Magazine

गुरुवार, 04 सितंबर, 2025



भोपाल एवं इंदौर से एक साथ प्रकाशित

वर्ष 23, अंक 7, नगर संस्करण, पृष्ठ 8, मूल्य रु. 2



06 - हौसलों की उड़ान -
एजुकेट गर्ल्स बनी 2025
रेमन मैगसेसे अवॉर्ड...



- ધરતી આબા
જનજાતીય ગ્રામ ઉત્કર્ષ
અભિયાન

शी ने मोदी को साधा, लेकिन उपमहाद्वीप पर पकड़ भी बढ़ाई

क्रिष्ण गुप्ता

ति यानिजिन में शंघाई सुरक्षा सहयोग सम्मेलन (SCO) केवल एक वार्षिक क्षेत्रीय बैठक भर नहीं है। बीजिंग दरअसल वैश्विक व्यवस्था में छूट हर हिस्से को भुनाने की कोशिश कर रहा है। राष्ट्रपति शी जिनपिंग ने एससीओ के नेताओं की मेजबानी की—यह एक यूरोशिपाई संसद है, जो राजनीतिक, आर्थिक और सुरक्षा सहयोग पर केन्द्रित है जिसकी स्थापना 2001 में हुई थी और इसमें चीन, रूस और भारत जैसे सदस्य शामिल हैं, जिससे यह एक अहम क्षेत्रीय मंच बन गया है।

शी ने लगभग सभी आए हुए नेताओं से, जिनमें पर्यवेक्षक सदस्य भी शामिल थे, द्विपक्षीय वार्ताएं कीं, लेकिन सबसे अहम रहा शी-मोदी का मिलना, जिसमें दोनों नेताओं ने अपनी पिछली बातचीत को आगे बढ़ाया। प्रधानमंत्री नरेंद्र मोदी की यह पिछले सात सालों में चीन की पहली यात्रा थी और पिछले साल अक्टूबर में वास्तविक नियंत्रण रेखा (एलएसी) पर सैन्य टकराव रोकने और शांति बनाए रखने के समझौते के बाद से यह सबसे अहम मुलाकात रही। एएससीओ के दौरान हुआ यह भारत-चीन शिखर सम्मेलन, कूटनीतिक रितों की बहाली के बाद बेहद जरूरी माना गया।

इस बीच, अमेरिका के राष्ट्रपति डॉनल्ड ट्रंप और बाकियों के बीच बढ़ते तनाव के बीच वैश्विक मीडिया का मानना है कि बड़ी ताकतों अब एक-दूसरे से तालमेल बिठाने की कोशिश करतीं। यह बात कुछ हद तक सही भी रही, क्योंकि चीन और भारत-एशिया की दो बड़ी अर्थव्यवस्थाओं ने दोहराया कि वे 'प्रतिस्पर्धी नहीं बल्कि विकास के साझेदार हैं और उनके मतेनद विवाद में नतीज बदलने चाहिए।' भारत और चीन के बीच कारोबारी व

व्यापारिक निर्भरता और टकराव की भारी कीमत को देखते हुए, दोनों का आपसी तालमेल साधना और पड़ोसी रिश्तों पर फरक से बातचीत करना एक सकारात्मक संकेत माना जा सकता है।

लेकिन भारत-चीन रिश्तों से ज्यादा उम्मीद करना नई दिल्ली के लिए फिलहाल सिर्फ सपना आशा ही हो सकती है। कुछ विशेषज्ञ मानते हैं कि अमेरिका से बढ़ते तनाव के बीच भारत, चीन से नजदीकी बढ़ाने की सोच सकता है। मगर सच यह है कि दोनों देशों के बीच व्यापार का स्तर और रणनीतिक हित काफी अलग-अलग हैं।

क्षेत्रीय शक्ति एक समूह और मोदी-शि मोलाकात के अलावा, बीजिंग एक तीसरे बड़े आयोजन में भी व्यस्त रहेगा-विक्ट्री डे। यह चीन की जापान पर जीत और द्वितीय विश्व युद्ध में फासीवादी ताकतों पर सव्योगी सेनाओं की जीत की 80वीं वर्षगांठ है। बीजिंग में रूस के राष्ट्रपति व्लादिमीर पुतिन और उत्तर कोरिया के सर्वोच्च नेता किम जोंग उन समेत 26 विदेशी नेताओं की मौजूदगी यह दिखाएगी कि गैर-पश्चिमी दुनिया में चीन की लोकप्रियता बढ़ रही है, जहां इस पड़ोस का ऐतिहासिक महत्व जापान को उसके अपनिवेशिक अतीत की याद दिलाता रहा है, वहीं इस बार बीजिंग इस मौके का इस्तेमाल ताकत दिखाने के लिए कर रहा है।

इसमें शक नहीं कि चीन ने अपनी सैन्य ताकत, लेकिन नहीं है। भले ही अमेरिका के बाबर न हो, लेकिन यह कई पड़ोसी देशों, खासकर भारत, के लिए एक चेतावनी है, जो एलएसी पर लगातार सतर्क रहता है।

द्विपक्षीय समीकरणों और वैश्विक महत्वाकांक्षाओं से आगे बढ़कर, चीन अब विचारधारा का तालमेल बनाने और खुद को भारत के पड़ोस में केंद्रीय भूमिका में स्थापित करने की कोशिश कर रहा है। दुनिया के तमाम

नेताओं में नेपाल के प्रधानमंत्री के.पी. शर्मा ओली, मालदीव के राष्ट्रपति मोहम्मद युसूज्ज और पाकिस्तान के प्रधानमंत्री शहबाज शरीफ - ये सभी भारत के पड़ोसी देशों के नेता, जिन्हें बीजिंग रणनीतिक सझेदारी के जरिए अपने करीब ला रहा है-विकट्री डे पेरड में शामिल होंगे। दिलचस्प बात यह है कि इन तीनों देशों के जापान के साथ भी गहरे विषयात्मक रिश्ते और लोगों से लोगों का जुड़ाव रहा है। ऐसे में सवाल उठता है कि क्या इस कार्यक्रम में शामिल होना उनकी सही कूटनीतिक नीति है। पाकिस्तान और मालदीव के मीडिया ने तो अपने नेताओं के चीन में जापान विरोधी कार्यक्रमों में जाने पर ज्यादा सवाल नहीं उठाए, लेकिन नेपाल में ओली की भागीदारी को लेकर हैरानी जताई जा रही है। क्या ऐसी भागीदारी नेपाल की संविधान में बताई गई गुटनिरपेक्ष विदेश नीति के अनुरूप है?

भारत इस बात से चिंतित है कि उपखेत्रीय परिदृश्य में चीन की पकड़ लगाता मजबूत हो रही है। पिछले महीनों में चीन ने दक्षिण एशियाई देशों के नेताओं को छोटे समूहों में बुलाया है, जून में कुनिमिंग में पहली बार चीन-बंगलादेश-पाकिस्तान-त्रिपक्षीय शिखर सम्मेलन आयोजित किया और कुछ हफ्तों के बाद अफगानिस्तान और पाकिस्तान के साथ एक और त्रिपक्षीय बैठक की। दक्षिण एशियाई क्षेत्रीय सहयोग संगठन (सार्क) के लंबे समय से निष्क्रिय रहने के बीच, चीन की ऐसी पहल हाल के वर्षों की सबसे अहम राजनैतिक घटनाओं में से एक मानी जा रही है।

बीजिंग के छोटे समूहों (मिनिलैटरल) में भारतीय उपमहाद्वीप के देशों को शामिल करने की खासियत संभावित सहयोग से ज्यादा उच्च नैतिकता में है जो ये देश अपने साथ लाते हैं- अफगानिस्तान और पाकिस्तान के

बोचो विवादित सीमा है और 1971 को आज़ादी ने बांग्लादेश को पाकिस्तान का प्रतिद्वंद्वी बना दिया। उसके बावजूद चीन ने केवल इन्हें एक मंच पर लाने में कामयाब रही है, बल्कि खुद को अतिनायक मध्यस्थ के रूप में पेश करने में भी सफल हुआ है। यह उपमहाद्वीप को लेकर बीजिंग को बड़ी रणनीति का हिस्सा है, जिसमें वह खुद को केंद्र में स्थापित कर रहा है, और इसमें भारत के पड़ोसी देशों के साथ रिश्तों में आए बदलाव उसकी मदद कर रहे हैं। साथ ही, चीन भारत के पड़ोसियों को ढांचागत परियोजनाएँ, व्यापारिक पहुंच और कूटनीतिक सहयोग दे रहा है, ताकि वे उसके 'राष्ट्रीय एकीकरण' के नैरेटिव को मान्यता दें, खासकर ताइवान पर। पहले जहाँ सिर्फ 'वन चाइना' सिद्धांत का जिक्र होता था, अब इसे और साफ शब्दों में लिखा जा रहा है।

यानी बीजिंग सिर्फ प्रभाव नहीं बना रहा, बल्कि एक ऐसा ढांचा खड़ा कर रहा है जो या तो भारत-विरोधी रख सकता है या फिर भारत के हित दांव पर होने पर इन देशों को रणनीतिक चुप्पी अपनाने पर मजबूर कर देता है। यह बदलते क्षेत्रीय गठबंधनों और नेतृत्व की ओर इशारा करता है। मौजूदा हालात में, चीनी प्रभाव को समझना और उसे चुनौती देने के उपाय बनाना भारत के लिए जरूरी है।

अखिर में, बीजिंग की दोहरी रणनीति उसे संतुलन साधने में मदद करती है - जब व्यापार को कारोबार का फायदा हो तो भारत के प्रति मधुर बातें करना और साथ ही ट्रंप-नेतृत्व वाले वैश्विक ढांचे का कड़ा विरोध करना। इसी के साथ वह भारत के पड़ोस में चुपचाप अपनी पकड़ मजबूत कर रहा है।

(दि प्रिंट हिंदी में बकाशित लेखी के संपादित अंश)

पंजाब में हाहाकार, 23 जिलों के 1200 गांव डूबे

● बाढ़-बारिश ने ढाया कहर ● दिल्ली में उफान पर यमुना, लोगों के घरों में घुसा पानी



नई दिल्ली (एजेंसी) पंजाब में बुधवार को भी जेल बारिश जारी है। 123 जिलों में बाढ़ जैसे हालात हैं। 1200 से ज्यादा गांवों में पानी भरा है। अब तक 30 लोगों की मौत हुई है। 3 लोग लापता हैं। सभी स्कूल-कॉलेजों को 7 सितंबर तक बंद करने का फैसला लिया गया है। हरियाणा में झज्जर, हिसार, यमुनानगर, कुरुक्षेत्र और पंचकुला को कई हिस्सों में 3-5 फीट तक पानी भरा है। यहां के 200 से

ज्यादा स्कूल बंद हैं। अंबाला के सैकड़ों घरों में 2-4 फीट पानी भरा हुआ है। हथिनीकुंड बैराज से 67



घंटे से लगातार पानी छोड़ा जा रहा है। दिल्ली में यमुना नदी खतरे के निशान (205 मीटर) के ऊपर

207 मीटर पर बह रही है। नदी के
पास बना लोहे का पुल बंद किया
गया है। यमुना बाजार-तिब्बती
बाजार, मोनेस्ट्री मार्केट
समेत निचले इलाकों में
पानी भरा है। यहां से 10
हजार लोगों को रेस्क्यू किया
गया है। दिल्ली में बुधवार
को सभी स्कूल बंद रखे गए
हैं। राजस्थान के जयपुर में
तेज बारिश जारी है। शहर के
कई पॉश इलाके डूब गए हैं और
सबसे बड़े सरकारी अस्पताल
एरसमस में पानी भर गया है।

● हिमाचल में 1300 सड़कें बंद, यूपी के 20 शहरों में झपाझम—उत्तर प्रदेश के नोएडा में यमुना के जलस्तर के बढ़ने से 1000 फार्महाउस में पानी भर गया। यहां से लोगों को रेस्क्यू किया गया। मथुरा में बाढ़ से करीब 900 परिवार प्रभावित हैं। आगरा में यमुना का पानी ताजमहल की बाउंड्री तक पहुंच गया। शहर के कई घाट और 8 रमेशान घाट पानी में डूब गए। हिमाचल प्रदेश में 1300 से ज्यादा सड़कें बंद हैं। पिछले 24 घंटे में 11 लोगों की मकान गिरने और लैंडस्लाइड में मौत हुई। आज सुबह कुल्लू में लैंडस्लाइड के 2 लोगों की मौत हो गई। कल शाम मीठ के सुंदरनगर में दो घरों पर लैंडस्लाइड डूब गई थी। हादसे में मरने वालों की संख्या 7 हो गई है। आज मलबे से 4 शव निकाले गए हैं। राज्यों के 7 जिलों में स्कूल—कॉलेजों को बंद रखा गया है। मध्य प्रदेश में अब तक 970.2 एमएम बारिश हो चुकी है, जो सीजन की 104 फीसदी है, जबकि अब तक 800.1 एमएम बारिश होनी थी। प्रदेश की सामान्य बारिश औसत 939.8 एमएम है।



पैरेंट्स का झगड़ा, बच्चे के लिए ठीक नहीं

बच्चे को पिता या मां से दूर करना उसके विकास और भविष्य पर बुरा असर डालता है। माता-पिता को झगड़ा बच्चे को अवश्यचकित करने में झोक देता है, जो उसके जिनगी और मानसिक स्वास्थ्य के लिए हानिकारक है। बच्चे को पिता से दूर करना उसके यात्रा और मार्गदर्शन से वंचित करता है। अलगाव ने कहा कि बच्चे की भी जिम्मेदारी है कि वे मां और पिता दोनों के संपर्क में बने रहें, ताकि उनका संतुलित विकास हो सके। इस पूरे मामले को जानिए यह यादविका मनोज धनखर ने पंजाब और हरियाणा हाईकोर्ट के 4 अक्टूबर, 2024 के आदेश के खिलाफ दायर की थी। |मनोज धनखर ने 26 नवंबर, 2012 को नहिरिका से विवाह किया था। उनका बेटा 18 जनवरी, 2016 को पैदा हुआ। लेकिन 5 साल बाद अलग हो गए। तलाक के लिए आदेश दिया गया इसके बाद बच्चे की कस्टडी को लेकर दोनों के बीच विवाद शुरू हुआ।

नई दिल्ली (एजेंसी)। सुप्रीम कोर्ट ने मंगलवार को अपने कि प्रत्येक बच्चे को अपने माता-पिता के प्यार का हक है। भले ही दोनों अलग-अलग रहते हैं या अलग-अलग देशों में ही क्यों ना हों। कोर्ट ने कहा कि माता-पिता के मार्गदर्शन और भावनात्मक सहयोग को किसी भी हाल में रोका नहीं जा सकता। जस्टिस विक्रम नाथ और जस्टिस सीदीप मेहता की बेंच ने यह फैसला एक पिता को अपने बेटे से बात करने से रोकने के मामले में सुनाया। दरअसल, पिता भारत में रहता है और बेटा ऑस्ट्रेलिया में उनकी पत्नी के साथ है।

चक्रवात से भारी बारिश, श्याोपुर में मार्केट डूबा



भीपाल (नम्र)। मानसून ट्रफ और साइक्लॉनिक सर्कुलेशन (चक्रवात) की वजह से मध्यप्रदेश में धुंधवार को भी अति भारी बारिश या भारी बारिश का दौरा रहंगा। मौसम विभाग ने इंदौर-उज्जैन समेत 18 जिलों में भारी और 8 जिलों में औसत भारी बारिश का अलर्ट जारी किया है। भीमापन में सुबह से बादल छाए रहें। दोपहर करीब दो बजे मौसम ने कबलट ली और तेज बारिश हुई। शाम दलते ही तेज बारिश का दौरा था। जबलपुर में दोपहर करीब 12 बजे भारी बांध के 5 गेट खोले गए। अम में कुल 21 गेट हैं। इममें से 9 खोले गए हैं, शेष 12 से भी पानी लीक हो रहा है। उमरिया में संजय गांधी तारा विद्युत केंद्र के जोहिला डैम के तीन गेट, शिपुरी में अटल सागर बांध मडीखोड़ा के दो, ग्यालियर में तिघरा डैम के 7 जबकि तवा डैम के 5 गेट खोलकर पानी छोड़ा जा रहा है।

भोपाल (नप्र)। मुख्यमंत्री डॉ. मोहन यादव ने कहा है कि जिलों में उर्वरक वितरण के संबंध में जिला प्रशासन आवश्यक व्यवस्था बनाए। उपलब्ध उर्वरक की उचित वितरण व्यवस्था सुनिश्चित करते हुए किसान संगठनों के प्रतिनिधियों से निरंतर संवाद और संपर्क में रहे। उर्वरक वितरण की व्यवस्था में किसान संगठन के प्रतिनिधियों को भी जोड़ा जाए। जिलों में यदि उर्वरक वितरण को लेकर अव्यवस्था होती है तो उसके लिए जिला कलेक्टर उत्तरदायी होंगे। राज्य सरकार हर स्थिति में किसानों के साथ है। मुख्यमंत्री डॉ. यादव ने प्रदेश के अतिवृष्टि और बाढ़ से प्रभावित क्षेत्रों में राहत कार्यों और जिलों में उर्वरक वितरण की स्थिति की बुधवार को मुख्यमंत्री निवास स्थित समभव भवन से समीक्षा की। बैठक में मुख्य सचिव श्री अनुराग जैन, पुलिस महानिदेशक श्री कैलाश मकवाना सहित अधिकारी उपस्थित थे। सभी जिले के कलेक्टर एवं संबंधित अधिकारी वचुअली जुड़े।



सीएम बोले- कलेक्टर जिला नहीं चला पा रहे, हटाना होगा

सीएम ने जिलों में खाद वितरण व्यवस्था की समीक्षा की। रीवा में मंगलवार रात को खाद के लिए लाइन में खड़े किसानों पर लाठीचार्ज हुआ था। मुख्यमंत्री जी. मोहन यादव ने उन कलेक्टरों की प्रशासनिक व्यवस्था पर नाराजगी जताई है, जो खाद वितरण के मामले में किसानों का गुस्सा कंट्रोल नहीं कर पा रहे हैं। खाद की कमी के नाम पर सरकार की किरकिरी रही है। ऐसे जिलों के कलेक्टरों को हटाने पर भी विचार किया जा सकता है।

- किसानों को जिले में उपलब्ध उर्वरक की वास्तविक स्थिति से निरंतर करवाये अवगत - मुख्यमंत्री डॉ. यादव ने कहा कि जिलों में उर्वरक उपलब्धता की सघन समीक्षा की जाए। साथ ही जिलों में उपलब्ध उर्वरक के स्टॉक की जानकारी जनप्रतिनिधियों से भी साझा करें, इससे किसानों को जिले में उर्वरक उपलब्धता की वास्तविक स्थिति से अवगत कराने में मदद मिलेगी। जिला प्रशासन डबल लॉक, पैवस और निजी विक्रेय केन्द्रों का आकस्मिक सत्यापन और उनकी मॉनिटरिंग अनिवार्य रूप से करें। अतिरिक्त विक्रेय केन्द्र की आवश्यकता होने पर उनका संचालन तत्काल आरंभ किया जाए। कृषि, सहकारी बैंक, विपणन संघ के अधिकारी निरंतर समर्थक में रहें।
- उर्वरक से संबंधित अवैध गतिविधियों की जांच हुई 53 एफ.आई.आर. और 88 लाल सेल से किए निरस्त - बैठक में खरीफ 2025 के लिए यूरिया, डी.पी.ए. एन.पी.के, एस.एस.पी, एम.ओ.पी तथा डी.पी.ए.पी + एन.पी.के. की उपलब्धता, ट्राजिट की स्थिति की जानकारी प्रस्तुत की गई। साथ ही नैनो एवं जैविक उर्वरक वितरण कार्यक्रम के संबंध में आश्चर्यकटिका दिशा-निर्देश दिए गए। बताया गया कि उर्वरक की कालाबाजारी, अवैध भंडारण, अवैध परिवहन और नकली उर्वरक आदि से संबंधित उर्वरक गणों पर कार्रवाई करते हुए 53 एफ.आई.आर. दर्ज की गई और 88 लाल सेल से निरस्त, 102 लाल सेल निलंबन सहित 406 विक्रेय प्रतिबंधित की कार्रवाई की गई।

जिलों में उर्वरक वितरण में अव्यवस्था के लिए कलेक्टर होंगे उत्तरदायी : मुख्यमंत्री डॉ. यादव

राज्य शासन हर स्थिति में किसानों के साथ

● उर्वरक वितरण व्यवस्था की हो सघन मॉनीटरिंग और अनुचित गतिविधियों पर करें कठोर कार्यवाही ● अतिवृष्टि और बाढ़ प्रभावित क्षेत्रों में बचाव और राहत के लिए हो तत्काल कार्यवाही ● जनहानि और पशुहानि की स्थिति में 24 घंटे में राहत उपलब्ध कराई जाए ● सीएम ने राहत कार्यों और जिलों में उर्वरक वितरण व्यवस्था की समीक्षा की ● किसानों को जिले में उपलब्ध उर्वरक की वास्तविक स्थिति से निरंतर

सीएम ने जिलों में खाद वितरण व्यवस्था की समीक्षा की। रीवा में मंगलवार रात को खाद के लिए लाइन में खड़े किसानों पर लाठीचार्ज हुआ था। मुख्यमंत्री जी. मोहन यादव ने उन कलेक्टरों की प्रशासनिक व्यवस्था पर नाराजगी जताई है, जो खाद वितरण के मामले में किसानों का गुस्सा कंट्रोल नहीं कर पा रहे हैं। खाद की कमी के नाम पर सरकार की किरकिरी हो रही है। ऐसे जिलों के कलेक्टरों को हटाने पर भी विचार किया जा सकता है।

- किसानों को जिले में उपलब्ध उर्वरक की वास्तविक स्थिति से निरंतर करवाये अवगत - मुख्यमंत्री डॉ. यादव ने कहा कि जिलों में उर्वरक उपलब्धता की सघन समीक्षा की जाए। साथ ही जिलों में उपलब्ध उर्वरक के स्टॉक की जानकारी जनप्रतिनिधियों से भी साझा करें, इससे किसानों को जिले में उर्वरक उपलब्धता की वास्तविक स्थिति से अवगत कराने में मदद मिलेगी। जिला प्रशासन डबल लॉक, पैवस और निजी विक्रेय केन्द्रों का आकस्मिक सत्यापन और उनकी मॉनिटरिंग अनिवार्य रूप से करें। अतिरिक्त विक्रेय केन्द्र की आवश्यकता होने पर उनका संचालन तत्काल आरंभ किया जाए। कृषि, सहकारी बैंक, विपणन संघ के अधिकारी निरंतर समर्थक में रहें।
- उर्वरक से संबंधित अवैध गतिविधियों की जांच हुई 53 एफ.आई.आर. और 88 लाल सेल के लिए - बैठक में खरीफ 2025 के लिए यूरिया, डी.पी.ए. एन.पी.के, एस.एस.पी, एम.ओ.पी तथा डी.पी.ए.पी + एन.पी.के. की उपलब्धता, ट्राजिट की स्थिति की जानकारी प्रस्तुत की गई। साथ ही नैनो एवं जैविक उर्वरक वितरण कार्यक्रम के संबंध में आश्चर्यचकित दिशा-निर्देश दिए गए। बताया गया कि उर्वरक की कालाबाजारी, अवैध भंडारण, अवैध परिवहन और नकली उर्वरक आदि से संबंधित उर्वरक गणों पर कार्रवाई करते हुए 53 एफ.आई.आर. दर्ज की गई और 88 लाल सेल से निरस्ती, 102 लाल सेल निलंबन सहित 406 विक्रेय प्रतिबंधित की कार्रवाई की गई।

ट्रंप कुढ़ते रहे, पर जर्मनी ने मानी भारत की ताकत

● ट्रेड डील पर विदेश मंत्री ने नई दिल्ली से कर दी बड़ी घोषणा ● कहा-यूरोप में शांति बहाली में अहम भूमिका निभा सकता है भारत

नई दिल्ली (एजेंसी)। ट्रेड वॉर के बीच रूस के करीबी दोस्त भारत से अमेरिकी राष्ट्रपति डोनाल्ड ट्रंप भले ही खफा हों और कुढ़ रहे हों, लेकिन जर्मनी इस बात को मान रहा है कि भारत यूरोप में शांति बहाली में अहम भूमिका निभा सकता है। जर्मनी ने बुधवार को इस बात की तस्दीक भी कर दी।

जर्मनी ने भारत से कहा कि वह रूस के साथ अपने संबंधों का इस्तेमाल यूरोप में शांति बहाली के लिए करे। दो दिन की भारत की यात्रा पर दिल्ली पहुंचे जर्मनी के विदेश मंत्री जोहान वाडेफुल ने विदेश मंत्री एस जयशंकर के साथ आयोजित संयुक्त प्रेस कॉन्फ्रेंस में यह बात कही। विदेश मंत्री डॉ. एस. जयशंकर और जोहान वाडेफुल ने वैश्विक



चुनौतियों पर भी गहरी चर्चा की और भारत-जर्मनी के बीच व्यापार को दोगुना करने का भरोसा जताया।

वाडेफुल ने कहा कि भारत और यूरोपीय संघ के बीच एक मुक्त व्यापार समझौता आने वाले महीनों में हो सकता है। उन्होंने अमेरिकी का नाम लिए बिना कहा कि अगर दूसरे देश व्यापार में बाधाएं डालते हैं, तो हमें उन्हें कम करके जवाब देना चाहिए। बता दें कि पिछले साल दोनों देशों का द्विपक्षीय व्यापार करीब 50 बिलियन यूरो का था। वाडेफुल ने कहा कि जर्मनी इस व्यापार को दोगुना करने के लिए पूरी ताकत लगाएगा, और जयशंकर ने भी इस लक्ष्य के लिए भारत की प्रतिबद्धता दोहराई।

● यूरोप में शांति बहाली में भूमिका निभाए भारत- यूक्रेन में शांति बहाली के मुद्दे पर जर्मन विदेश मंत्री जोहान वाडेफुल ने कहा, प्रधानमंत्री मोदी ने कुछ दिन पहले राष्ट्रपति पुतिन से मुलाकात के दौरान यूक्रेन में शीघ्र शांति समझौते की आवश्यकता पर भी जोर दिया था, जो हमारे लिए महत्वपूर्ण रहा है। हम यूरोपीय लोग अपने अमेरिकी और यूक्रेनी मित्रों के साथ मिलकर इस युद्ध को जल्द समाप्त करने के लिए हर संभव प्रयास कर रहे हैं। उन्होंने कहा, मुझे पता है कि हम हमेशा अपने भारतीय मित्रों के साथ पूरी तरह सहमत नहीं होते, और इसीलिए मैंने आज इस बात के पक्ष में बात की कि भारत रूस के साथ अपने संबंधों का इस्तेमाल यूरोप में शांति बहाली की आवश्यकता पर जोर देने के लिए करे और मैं आज यहां हुई खुली चर्चा के लिए आभारी हूं। शांति सुरक्षा, स्वतंत्रता और समृद्धि का आधार है। सुरक्षा भविष्य के लिए एक चुनौती है और रहेगी।

संघ प्रमुख मोहन भागवत से मिलीं पूर्व सीएम वसुंधरा राजनीतिक गलियारों में मची हलचल, कयासों का दौर शुरू

जयपुर (एजेंसी)। राष्ट्रीय स्वयंसेवक संघ के प्रमुख डॉ. मोहन भागवत जोधपुर प्रवास पर हैं। वे 9 दिन तक जोधपुर रहेंगे। इस दौरान आरएसएस की अखिल भारतीय समन्वय समिति की बैठक में हिस्सा लेंगे। जोधपुर प्रवास के दौरान पूर्व मुख्यमंत्री वसुंधरा राजे ने संघ प्रमुख से मुलाकात



की। राजे और भागवत के बीच करीब 20 मिनट तक बातचीत हुई। चूंकि राजे पिछले डेढ़ वर्ष से राजनैतिक रूप से हाशिए पर हैं। संघ प्रमुख से उनकी मुलाकात के बाद राजनैतिक गलियारों में चर्चाएं शुरू हो गई हैं। राजे स्वयं आरएसएस से जुड़ी रहें हैं। संघ के तमाम वरिष्ठ नेताओं से उनके निकट के संबंध हैं। लिहाजा राजे और भागवत की मुलाकात के बाद कई तरह के मायने निकाले जा रहे हैं। ऐसा माना जा रहा है कि आने वाले दिनों में राजे को पार्टी में अहम जिम्मेदारी मिल सकती है।

अमेरिका की नाक के नीचे तैनात होगा फाइटर जेट!

चीन और वेनेजुएला में हो गई बातचीत, बढ़ेगा तनाव

काराकस (एजेंसी)। वेनेजुएला और अमेरिका के बीच तनाव बढ़ती जा रही है। बीते महीने ट्रंप प्रशासन के वेनेजुएला के पास पनडुब्बी और जंगी जहाज तैनात करने से तनाव शुरू हुआ। मंगलवार को हालात युद्ध जैसे हो गए, जब अमेरिका ने वेनेजुएला से निकले जहाज पर हमला किया। इस



हमले में 11 लोग मारे गए। वेनेजुएला के प्रेसीडेंट निकोलस मादुरो ने अमेरिका की आक्रामकता का जवाब देने की बात कही है। साथ ही चीन से जे-10ए लड़ाकू विमानों की खरीद पर बात शुरू की है। चीन के जेट दुनिया का आधुनिक लड़ाकू विमानों में शुमार है। जे-10ए से ही पाकिस्तान ने ऑपरेशन सिंदूर के दौरान भारत के राफेल जेट का सामना किया था।

तीन पड़ोसी देशों से आए अल्पसंख्यकों को बड़ी राहत

2024 तक आए अल्पसंख्यक अब भारत में रह सकेगे

नई दिल्ली (एजेंसी)। केंद्र सरकार ने अफगानिस्तान, बांग्लादेश और पाकिस्तान से धार्मिक उत्पीड़न के कारण भारत आए अल्पसंख्यकों पर बड़ा फैसला किया है। सरकार ने इन देशों से 31 दिसंबर 2024 तक भारत आए हिंदू, सिख, बौद्ध, जैन, पारसी और ईसाई समुदाय के लोगों को बिना पासपोर्ट रहने की अनुमति दे दी है। गृह मंत्रालय ने आदेश जारी कर बताया कि इन समुदायों के लोग अगर वैध पासपोर्ट या दस्तावेजों के साथ भी आए थे और उनकी वैधता खत्म हो चुकी है, तब भी उन्हें रहने की छूट मिलेगी। पिछले साल लागू हुए नागरिकता संशोधन कानून के तहत 31 दिसंबर 2014 तक आए अल्पसंख्यकों को भारतीय नागरिकता दी जाएगी। इस नए आदेश से 2014 के बाद आए लोगों को बड़ी राहत मिलेगी। खासकर पाक से आने वाले हिंदू परिवारों को।

भारत को और एस-400 डिफेंस सिस्टम देगा रूस

● रशियन अफसर बोले- हम आपस में बढ़ा रहे हैं सहयोग

एससीओ में मोदी बोले थे-भारत-रूस बुरे दौर में भी साथ

नई दिल्ली (एजेंसी)। रूस और भारत के बीच एस-400 मिसाइल सिस्टम की खरीद बढ़ाने को लेकर बातचीत चल रही है। रूस की न्यूज एजेंसी ने एक सीनियर डिफेंस ऑफिसर के हवाले से बताया कि रूस भारत को एस-400 की सप्लाई बढ़ाने के लिए तैयार है। 2018 में भारत ने रूस के साथ 5 एस-400 सिस्टम खरीदने की डील की थी। यह डील 5.4 बिलियन डॉलर (करीब 748 हजार करोड़) थी। अब तक भारत को तीन ₹-400 सिस्टम मिल चुके हैं और बाकी दो की डिलीवरी



2026-27 तक हो जाने की उम्मीद है। ये वही डिफेंस सिस्टम है, जिसने ऑपरेशन सिंदूर के बाद पाकिस्तान की ओर से किए गए ड्रोन और

मिसाइल हमलों को हवा में ही मारकर नाकाम किया था। शंघाई कोऑपरेशन ऑर्गनाइजेशन में प्रधानमंत्री नरेंद्र मोदी और राष्ट्रपति व्लादिमीर पुतिन के बीच बातचीत हुई थी। मोदी ने पुतिन को 'दोस्त' बताया था। इस सौदे को लेकर कुछ चुनौतियां भी हैं। अमेरिका ने भारत को एस-400 खरीदने पर सैंक्शन की चेतावनी दी थी। दूसरी तरफ, इस डील पर चीन की भी नजर है, क्योंकि वो खुद इस सिस्टम का इस्तेमाल करता है। फिलहाल, भारत और रूस के बीच बातचीत चल रही है और अगर सब कुछ ठीक रहा तो जल्द ही ये सिस्टम मिल सकता है। स्टॉकहोम इंटरनेशनल पीस रिसर्च इंस्टीट्यूट के आंकड़ों के मुताबिक, 2020 से 2024 के बीच भारत के हथियारों के आयात में रूस की हिस्सेदारी बढ़ी है।

निलंबन के एक दिन बाद के. कविता ने छोड़ी बीआरएस

हैदराबाद (एजेंसी)। भारत राष्ट्र समिति द्वारा निलंबित किए जाने के एक दिन बाद पार्टी के संस्थापक व प्रमुख के. चंद्रशेखर राव की बेटी के. कविता ने पार्टी की प्राथमिक सदस्यता एवं एमएलसी पद से इस्तीफा दे दिया। बुधवार को हैदराबाद में एक पत्रकार वार्ता में के कविता ने अपने पिता और भाई के साथ संबंधों से जुड़े सवाल पर कहा कि विरोधी चाहते हैं कि हमारा परिवार बिखर जाए। कविता ने अपने निलंबन को पूरी बीआरएस को नियंत्रित करने की साजिश का हिस्सा बताया। कविता ने अपने पिता केसीआर से नजर रखने के लिए कहा है।



राज्यपाल से केन्द्रीय सचिवालयीन सेवा के प्रशिक्षु अधिकारियों ने की भेंट

अपने अनुभव और प्रयासों से वंचित और गरीबों की मदद करें : राज्यपाल श्री पटेल

भोपाल (नप्र)। राज्यपाल श्री मंगुभाई पटेल ने कहा है कि केंद्र सरकार के विभिन्न मंत्रालयों में कार्यरत अधिकारी अपने अनुभव को जनकल्याण के कार्यों में लगाएं। हमेशा प्रयास करें कि आमजन की समस्याएं दूर हो। उन्हें शासन की योजनाओं का लाभ मिले। गरीब, वंचित और जरूरतमंदों की मदद ही सच्ची जनसेवा है। यह पुण्य का काम है।

राज्यपाल श्री पटेल सचिवालय प्रशिक्षण तथा प्रबंधन संस्थान द्वारा आयोजित 89वें ई-मिड-कैरियर प्रशिक्षण के तहत केंद्रीय सचिवालयीन सेवा के प्रशिक्षु अधिकारी, वरिष्ठ अवर सचिवों को संबोधित कर रहे थे। राजभवन के बैक्रेट हॉल में आयोजित कार्यक्रम में राज्यपाल के प्रमुख सचिव डॉ. नवनीत मोहन कोठारी भी मौजूद थे। राज्यपाल श्री पटेल ने कहा कि प्रधानमंत्री श्री नरेंद्र मोदी के 'सबका साथ-सबका विकास' के मूल मंत्र से ही विकसित भारत



का निर्माण होगा। हम सभी को मिलकर काम करना चाहिए। राज्यपाल श्री पटेल ने कहा कि केंद्र सरकार की अनेक जन कल्याणकारी योजनाएं हर वर्ग तक पहुंच रही हैं। पीएम जनमन योजना और धरती आवा जैसे विशेष कार्यक्रमों से जनजाति कल्याण की दिशा में अभूतपूर्व कार्यों हो रहे हैं।

राज्यपाल श्री मंगुभाई पटेल ने कहा कि लोकतांत्रिक व्यवस्था में जनकल्याणकारी राज्य के लिए सचिवालयीन अधिकारी-कर्मचारियों की भूमिका विशिष्ट होती है। सरकारी नौकरी व्यवसाय मात्र नहीं है, वंचितों के जीवन में खुशहाली लाकर समाज और देश का सुखद भविष्य बनाने की प्रतिबद्ध सेवा का संकल्प है। उन्होंने कहा कि आप जब भी दूरस्थ और ग्रामीण इलाकों में जाएं तो गरीब, वंचित और जरूरतमंदों की समस्याओं को देखें, समझें और आत्मीयता से सुनें। सरकारी धन का विवेकपूर्ण उपयोग सुनिश्चित करें और इसके खर्च में मितव्ययिता का भी विशेष ध्यान रखें।

किम जोंग की बेटी पहली बार नॉर्थ-कोरिया के बाहर दिखाई

पिता के साथ चीन के विक्ट्री पेड में शामिल हुईं; दावा-अगली लीडर होंगी

बीजिंग (एजेंसी)। उत्तर कोरिया के सुप्रीम लीडर किम जोंग उन के साथ चीन की विक्ट्री पेड में उनकी बेटी किम जू ऐ भी पहुंची। यह पहला मौका था जब किम जू ऐ को देश के बाहर देखा गया। मीडिया रिपोर्ट के मुताबिक किम जू ऐ को किम जोंग का उत्तराधिकारी माना जाता है। जू 12 साल की हैं। वह 2022 से अपने पिता के साथ सैन्य परेड, हथियार परीक्षण और अन्य महत्वपूर्ण कार्यक्रमों में शामिल होती रही हैं। मीडिया रिपोर्ट के मुताबिक किम जोंग के तीन बच्चे हैं, जिनमें किम जू के अलावा एक बेटा है। उनकी एक और संतान है, जो लड़का है या लड़की, यह स्पष्ट नहीं है। किम जू ऐ की इस यात्रा ने कई सवाल खड़े किए हैं कि क्या किम अपनी बेटी को भविष्य के उत्तराधिकारी के तौर पर तैयार कर रहे हैं। एक्सपर्ट्स मानते हैं कि जू को को चीन ले जाना



उनकी बढ़ती हैसियत का संकेत है। बीजिंग रेलवे स्टेशन पर उन्हें अपने पिता के साथ खड़ा देखकर यह साफ हो गया कि विदेश में भी उन्हें उत्तर कोरिया का नंबर 2 माना जा रहा है।

पटना में पहली बार

800 मीटर ट्रैक पर दौड़ी मेट्रो

● खामियों को जांचने के लिए ट्रायल रन हुआ, मंत्री भी देखने पहुंचे

बिहार चुनाव से पहले पीएम मोदी कर सकते हैं इसका उद्घाटन

पटना (एजेंसी)। बिहार की पहली मेट्रो का बुधवार को ट्रायल हुआ। मेट्रो का डीपे के अंदर बने 800 मीटर लंबे ट्रैक पर इसका रन किया गया, ताकि तकनीकी और सुरक्षा मानकों की पूरी जांच की जा सके। इसके बाद भूतनाथ स्टेशन तक मेट्रो का ट्रायल होगा। ट्रायल एक हफ्ते तक चलेगा। ट्रायल रन के दौरान विशेषज्ञों की एक टीम ने



ट्रेन की स्पीड, ब्रेकिंग सिस्टम, पावर सप्लाई और सुरक्षा उपकरणों की जांच की। ताकि अगर ट्रायल के दौरान कोई तकनीकी परेशानी आती है तो उसे दूर किया जाए। मंत्री

जीवेश मिश्रा ट्रायल रन देखने पहुंचे थे। पीएम मोदी इसका उद्घाटन कर सकते हैं। पहले चरण में पटना मेट्रो को रेड लाइन के नाम से जाना जाएगा। पटना मेट्रो की रेड लाइन न्यू पाटलिपुत्र बस टर्मिनल को जीरो माइल, भूतनाथ, खेमनीचक और मलाही पकड़ी से जोड़ेगी। पहले योजना थी कि 15 अगस्त 2025 को ही

पटना मेट्रो का उद्घाटन कर दिया जाए, लेकिन काम पूरा नहीं होने की वजह से बढ़ा दी गई। अब संभावना जताई जा रही है कि प्रधानमंत्री 15 को उद्घाटन करेंगे।

नरसिंहपुर सीवरेज परियोजना अंतिम चरण में

- सीवरेज परियोजना का सफल प्रायोगिक परीक्षण जारी

भोपाल (नप्र)। मध्यप्रदेश अर्बन डेवलपमेंट कम्पनी लिमिटेड द्वारा जर्मन विकास बैंक केएफडब्ल्यू के सहयोग से नरसिंहपुर में संचालित सीवरेज परियोजना का कार्य अब अंतिम चरण में पहुँच चुका है। इस अत्याधुनिक परियोजना का उद्देश्य नगरीय क्षेत्र में सुनियोजित मलजल प्रबंधन सुनिश्चित कर नागरिकों को स्वच्छ, सुरक्षित और स्वस्थ पर्यावरण प्रदान करना है। इस परियोजना का सफल प्रायोगिक परीक्षण जारी है। मध्यप्रदेश अर्बन डेवलपमेंट कंपनी नगरीय विकास एवं आवास विभाग के अंतर्गत कार्यरत है।

उल्लेखनीय है कि परियोजना के अंतर्गत नरसिंहपुर में दो आधुनिक सीवरेज ट्रीटमेंट प्लांट (एसटीपी) का निर्माण सफलतापूर्वक किया जा चुका है, जिनकी क्षमता क्रमशः



6.25 मिलियन लीटर प्रति दिन (एमएलडी) और 2.75 एमएलडी है। परियोजना में 6 इंटरमीडिएट पॉपिंग स्टेशन का निर्माण भी किया गया है। इसके साथ ही नगर में लगभग 122 किलोमीटर लंबी सीवरेज पाइपलाइन बिछाई जा चुकी है, जिससे पूरे नेटवर्क को सुव्यवस्थित रूप से जोड़ा गया है।

नरसिंहपुर सीवरेज परियोजना 105 करोड़ रुपये की लागत से निर्मित है। इस परियोजना के माध्यम से 15 हजार 4 सौ से अधिक घरों को सीवरेज नेटवर्क से जोड़ा जाना है, इस परियोजना में अभी तक 13 हजार से अधिक कनेक्शन दिए जा चुके हैं। परियोजना के पूरा होने पर इससे नगरवासियों को बेहतर स्वच्छता सेवाएं प्राप्त होने के साथ बीमारियों के खतरे में उल्लेखनीय कमी होगी। परियोजना के पूर्ण क्रियान्वयन से नदी, नालों और जल स्रोतों में गंदे जल के प्रवाह पर नियंत्रण होगा, जिससे पर्यावरण संरक्षण और जल प्रदूषण नियंत्रण में महत्वपूर्ण योगदान मिलेगा।



स्वागत

राज्यपाल श्री मंगुभाई पटेल का केंद्रीय सचिवालयीन सेवा के प्रशिक्षु अधिकारी एवं वरिष्ठ अवर सचिवों से सीजन्ग भेंट में संयुक्त निदेशक और कोर्स डायरेक्टर श्री दीपक कुमार ब्रिह ने पुष्पगुच्छ भेंट कर स्वागत किया।

युवा नौकरी पाने वाले नहीं, रोजगार प्रदान करने वाले बनें

मुख्यमंत्री ने बरकतउल्लाह विश्वविद्यालय में आईटी रिसोर्स सेंटर, एग्रीकल्चर इंस्टीट्यूट और कन्या छात्रावास का किया भूमिपूजन



कन्वेंशन हॉल और इंक्यूबेशन सेंटर तथा एग्रीकल्चर इंस्टीट्यूट व कन्या छात्रावास का भूमिपूजन कर कार्यक्रम को संबोधित कर रहे थे। मुख्यमंत्री डॉ. यादव ने पीएम उषा परियोजना के भूमिपूजन और दीक्षारंभ कार्यक्रम में गणपति बप्पा मोरया के जयघोष एवं सरस्वती माता को नमन करते हुए अपना संबोधन आरंभ किया।

मुख्यमंत्री डॉ. यादव ने कहा कि भोपाल के सभी क्षेत्रों को विकास कार्यों की सौगात मिल रही है। भोपाल में मेट्रो की शुरुआत होने वाली है। इसके साथ भोपाल के पास मेट्रो और अत्याधुनिक रेल कोच निर्माण के लिए बीईएमएल की इकाई का भूमि-पूजन हो चुका है। भारतीय रेल के हाईस्पीड कोच भी इस कारखाने में बनाए जाएंगे। भोपाल को पर्यटन के क्षेत्र में भी एक बड़ी सौगात मिलने वाली है। अब बड़ी झील में कश्मीर की तर्ज पर शिकार चलाए जाएंगे। भोपाल से इंदौर, जबलपुर और रीवा के लिए नए ग्रीन फील्ड हाइवे तैयार किए जा रहे हैं।

मुख्यमंत्री डॉ. यादव ने कहा कि प्रदेश में पीएम मित्रा का निर्माण हो रहा है। हमारे किसानों द्वारा उत्पादित कपास की मांग दुनिया में है। प्रदेश के युवाओं को रोजगार के अवसर मिलें। प्रदेश में रेडीमेड गारमेंट के नए उद्योग शुरू हों, इसके लिए दिल्ली में निवेशकों और उद्योग घरानों को आज चर्चा

के लिए आमंत्रित किया जा रहा है। भविष्य में मध्यप्रदेश के युवा फैशन डिजाइनिंग और रेडीमेड गारमेंट इंडस्ट्री में अग्रणी बनें, इसके लिए राज्य सरकार निश्चित कार्ययोजना बना रही है।

उच्च शिक्षा मंत्री श्री इंंदर सिंह परमार ने कहा कि मुख्यमंत्री डॉ. यादव ने मध्यप्रदेश में बदलाव का बोझ उठाया है। पूर्व में उच्च शिक्षा मंत्री रहते हुए उन्होंने जिस विजन से कार्य किया, उसके सुखद परिणाम अब सामने आने लगे हैं। राज्य सरकार गुणवत्तापूर्ण शिक्षा उपलब्ध कराने के लिए संकल्पित है।

प्रदेश में गरीब और पिछड़े छात्रों के लिए सर्व सुविधायुक्त सांदीपनि विद्यालय और पीएम एक्ससीलेंस कॉलेज बनाए जा रहे हैं। भविष्य में शिक्षा क्षेत्र को नई ऊंचाइयां प्रदान करने के लिए प्रदेश सरकार ने दो बड़े निर्णय किए हैं। इसके अंतर्गत अब डिजिटलाइजेशन को बढ़ावा देना और प्रदेश के चिन्हित विश्वविद्यालयों में देश की विभिन्न भाषाओं को क्रेडिट के माध्यम से पाठ्यक्रम में शामिल कर पढ़ाया जाना शामिल है। प्रदेश में उच्च शिक्षा के क्षेत्र

में होने जा रही यह अभिनव पहल पूरे देश को संदेश देने का कार्य करेगी। मुख्यमंत्री डॉ. यादव ने इस दोनों नवाचारों के लिए हमें निरंतर प्रेरित एवं प्रोत्साहित किया। हृदय प्रदेश, मध्यप्रदेश मुख्यमंत्री डॉ. यादव के नेतृत्व में सभी क्षेत्रों में नवाचार करते हुए देश के अन्य राज्यों के लिए आदर्श राज्य के रूप में उभर रहा है।

पिछड़ा वर्ग एवं अल्पसंख्यक कल्याण राज्यमंत्री (स्वतंत्र प्रभार) श्रीमती कृष्णा गौर ने भोपाल में संचालित विकास गतिविधियों और जनकल्याणकारी कार्यक्रमों के लिए मुख्यमंत्री डॉ. यादव का आभार माना। कुलगुरु प्रो. एसके जैन ने बताया कि बरकतउल्लाह विश्वविद्यालय को 100 करोड़ रुपये के विकास कार्यों की सौगात मिल रही है। इस अवसर पर वर्ष 2025-26 के नए विद्यार्थियों का दीक्षांत समारोह भी हो रहा है। कार्यक्रम में नगर निगम अध्यक्ष श्री किशन सूर्यवंशी, प्रमुख सचिव उच्च शिक्षा श्री अनुपम राजन, कुलगुरु प्रो. एस.के. जैन सहित विश्वविद्यालय के प्राध्यापक एवं छात्र-छात्राएं उपस्थित थीं।

महिला ने शादी के 7 महीने बाद किया सुसाइड

- पीएम के बाद परिजनों का आरोप-मर्चुरी से गले का मंगलसूत्र चोरी हो गया, शिकायत की

भोपाल (नप्र)। भोपाल के जहांगीराबाद इलाके में रहने वाली नवविवाहिता ने फांसी लगाकर सुसाइड कर लिया। आत्महत्या के कारणों का खुलासा नहीं हो सका है। मौके से पुलिस को कोई सुसाइड नोट भी नहीं मिला है। घटना मंगलवार शाम की है। पुलिस ने बांडी को हमीदिया अस्पताल की मर्चुरी में रखवा दिया था। बुधवार दोपहर जब बांडी परिजनों को सौंपी गई तो महिला के गले में पहना सोने का मंगलसूत्र नहीं था। परिजनों ने का आरोप है कि शव रखवाते समय मंगलसूत्र गले में था। परिजनों ने डीन कार्यालय में शिकायती आवेदन दिया है। जहांगीराबाद टीआई सीबी राठौर ने बताया कि 20 वर्षीय लक्ष्मी विश्वकर्मा पति दीपक विश्वकर्मा बरेली जिला रायसेन निवासी थी। दीपक भी वहीं का रहने वाला है। शादी के बाद दीपक काम की तलाश में भोपाल आया था। दोनों की शादी फरवरी में हुई थी। करीब पांच महीने से दोनों बरखेड़ी में किराए का कमरा लेकर रह रहे थे। पति घटना के समय घर पर नहीं था।

घर में अकेली थी तब किया सुसाइड- पत्नी घर में अकेली थी। पड़ोसियों ने उसे पत्नी की मौत की सूचना दी थी। मौके पर पहुंची पुलिस ने शव का पंचनामा कार्रवाई की, बांडी को हमीदिया अस्पताल पहुंचाया। बुधवार को उसका पीएम कराया गया है। परिजनों के आरोपों की जांच हमीदिया अस्पताल के डीन कराएंगे।

पिता बोले-ससुराल पक्ष पर कोई संदेह नहीं

मृतका के पिता हल्के विश्वकर्मा ने बताया कि उन्हें दामाद और ससुराल वालों पर किसी प्रकार का संदेह नहीं है। बेटी ने कभी किसी परेशानी का जिक्र भी नहीं किया। लिहाजा सुसाइड के कारणों का खुलासा नहीं हो सका है। मृतका के पति दीपक ने बताया कि पत्नी को जब अस्पताल लाए गले में मंगलसूत्र था। शव मर्चुरी में रखवाने से पहले तक उसके गले में मंगलसूत्र था। पीएम के बाद जब बांडी को सौंपी गई तो मंगलसूत्र चोरी जा चुका था। प्रभारी डीन डॉ. आरपी कौशल ने कहा शिकायत के आधार पर फॉरेंसिक विभाग से जवाब मांगा गया है। मामले की जांच के बाद ही स्थिति स्पष्ट हो सकेगी।

पति ने किए दो महिलाओं से रेप...पत्नी ने वीडियो बनाए

भोपाल के शख्स ने खुद को तलाकशुदा और पत्नी को मां बताया; 85 लाख रुपए एंटे

भोपाल (नप्र)। भोपाल में दो तलाकशुदा महिलाओं ने जालसाज दंपती के खिलाफ शिकायत दर्ज कराई है। उन्होंने पुलिस को बताया कि आरोपी ने शादी डॉट काम पर खुद को तलाकशुदा बताकर दोनों से अलग-अलग मुलाकात की। फिर रेप करता रहा। उसकी पत्नी ने वीडियो बना लिए। आरोपी ने पत्नी को अपनी मां बताया था।

बिजनेस करने के नाम पर आरोपी ने दोनों महिलाओं से 85 लाख रुपए एंटे लिए। जब रुपए लौटाने और शादी करने का बोला तो आरोपी ने वीडियो वायरल करने की धमकी दी। इसके बाद एक पीड़िता ने तो सुसाइड की कोशिश की। परिजन ने उसकी कार्डसलिंग कराई और पुलिस में शिकायत दर्ज करवाई। इसके बाद दूसरी महिला ने भी एफआईआर दर्ज कराई।

आरोपी ने खुद को फैक्ट्री का मालिक बताया- डीसीपी संजय अग्रवाल ने बताया, अवधपुरी इलाके में रहने वाली 34 वर्षीय महिला ने बताया कि उसका तलाक हो गया है। वह प्राइवेट बैंक में क्लर्क है। दूसरी



शादी के लिए उसने शादी डॉट काम पर प्रोफाइल बनाई। यहां अविनाश प्रजापति ने उससे संपर्क किया और खुद को तलाकशुदा बताया। यह भी बताया कि उसका स्टील का कारोबार है और छत्तसीगढ़ में धनलक्ष्मी नाम की फैक्ट्री का संचालन करता है।

मां बताकर पत्नी से मुलाकात कराई- शादी डॉट काम पर दोनों के बीच शादी की बात चली। नजदीकी बढ़ने पर महिला अविनाश के बागसेबनिगा इलाके के प्रतीक नगर स्थित घर पहुंची। इसके बाद अविनाश

का भी उसके घर आना-जाना शुरू हो गया। अप्रैल में आरोपी ने महिला को अपने घर बुलाया। यहां उसकी पत्नी चंद्रिका पहले से मौजूद थी, जिसे आरोपी ने अपनी मां बताया। इसके बाद पर्सनल बात करने के बहाने अपने बेडरूम में ले गया। यहां उसने पीड़िता के साथ रेप किया। पत्नी ने दोनों के वीडियो बना लिए।

बिजनेस में निवेश के नाम पर की ठगी- आरोपी ने पीड़िता से कहा कि हमारी शादी तो होने ही वाली है तुम कारोबार को बढ़ाने के लिए निवेश कर दो।

गणेश पंडाल में पोस्टर लगाकर ट्रंप के टैरिफ का विरोध

प्रदेश भाजपा मुख्यालय में लगाई स्वदेशी- विदेशी प्रोडक्ट्स की लिस्ट



भोपाल (नप्र)। बीते 27 अगस्त से अमेरिकी राष्ट्रपति डोनाल्ड ट्रंप द्वारा भारतीय सामान पर लगाया गया 50 प्रतिशत टैरिफ लागू हो गया है। ट्रंप के इस फैसले का अलग-अलग तरह से लोग विरोध कर रहे हैं। भोपाल में बीजेपी के प्रदेश कार्यालय में गणेश पांडाल में एक पोस्टर सबका ध्यान खींच रहा है।

स्वदेशी और विदेशी प्रोडक्ट्स की लिस्ट लगाई- प्रदेश भाजपा कार्यालय में

स्वदेशी जागरण मंच की ओर से लगाए गए पोस्टर में लिखा है। आओ स्वदेशी अपनाएं, देश की अर्थव्यवस्था को मजबूत बनाएं।

बीजेपी ने कहा- ये टैरिफ डब्ल्यूटीओ का असर है- गणेश पांडाल में स्वदेशी के पोस्टर को लेकर मप्र रोजगार निर्माण बोर्ड के पूर्व अध्यक्ष और बीजेपी नेता शैलेन्द्र शर्मा ने कहा, स्वदेशी जागरण मंच भारत की बहुत पुरानी संस्था है जिसमें मैंने भी

वर्षों पूर्व काम किया है। टैरिफ की आज जो घटना हो रही है। यदि आप लिंक करें तो (वर्ल्ड ट्रेड ऑर्गेनाइजेशन) के तहत डंकल प्रस्ताव हुए थे। जिसके तहत पूरे देशों में बाजार खोलने के लिए डब्ल्यूटीओ बना था। सभी देशों को उसमें शामिल किया जाना था। लेकिन भारत में 90 के दशक में जब कांग्रेस की सरकार थी उस समय स्वदेशी जागरण मंच ने विरोध किया था और बहुत लंबा आंदोलन चलाया था। तब से ही यह बात चलती रही है। आज वह इतने सालों बाद सतह पर आई है। ये डब्ल्यूटीओ के ही असर हैं जब अमेरिका के राष्ट्रपति अपने परिवार के व्यक्तिगत हितों के लिए भारत के खिलाफ उपयोग कर रहे हैं।

शैलेन्द्र शर्मा ने कहा, स्वदेशी जागरण मंच का यह आग्रह आज का नहीं है ये आग्रह पुराने हैं। कि हम अपने देश, अपने गांव शहर में बने प्रोडक्ट का उपयोग करें। हमारे गांवों में पहले जैसा होता था कि उसी गांव में लोहार, बढ़ई, कुम्हार वहीं हैं उनके व्यवसाय चलते रहें।

4 माह के बच्चे को जटिल हार्ट सर्जरी से मिली जिंदगी

भोपाल। भोपाल के बाग मुगलिया क्षेत्र में रहने वाले राजन (परिवर्तित नाम) के घर में आज से लगभग 4 महीने पहले जन्म लिए उनके बेटे ने घर को खुशियों से भर दिया। लेकिन जन्म के लगभग 15-20 दिन बाद ही उनका बेटा बार-बार बीमार पड़ने लगा। कभी तेज सर्दी खांसी, बुखार तो कभी तेज सांस लेना। सांस लेने में तकलीफ होने पर बच्चों का रात-रात भर जोर जोर से रोते

रहना मां-बाप को लगातार परेशान करने लगा। माता-पिता ने आसपास के डॉक्टर को दिखाया भी, लेकिन इलाज से कोई स्थाई आराम नहीं मिला। इसी बीच राष्ट्रीय बाल स्वास्थ्य कार्यक्रम का दल बागमुगलिया क्षेत्र की आंगनवाड़ी में बच्चों के नियमित स्वास्थ्य परीक्षण के लिए पहुंचा। बच्चे के परीक्षण में टीम को ये लगा कि बच्चे को हृदय संबंधी कोई समस्या अवश्य है। उन्होंने माता-पिता को समझाया और जिला शीघ्र हस्तक्षेप केंद्र आकर बच्चे की विस्तृत जांच के लिए तैयार किया गया। इस केंद्र में आकर और जयप्रकाश जिला चिकित्सालय के चिकित्सकों द्वारा बच्चे का परीक्षण कर यह मालूम हुआ कि उसे दिल की जटिल बीमारी है, जिसका जल्द से जल्द ऑपरेशन करवाना बेहद जरूरी है।

छापे में मिला विदेशी कनेक्शन, 20 लॉकर, 1 करोड़ नकद

फर्जी कंपनियां बनाकर की बोगस बिलिंग



भोपाल (नप्र)। भोपाल में साइंस हाउस मेडिकल प्राइवेट लिमिटेड (एसएचएमपीएल) पर इनकम टैक्स विभाग के छापों में टैक्स चोरी के नेटवर्क का खुलासा हुआ है। जांच में विदेशी लिंक के साथ बोगस बिलिंग और सप्लाय की बात पता चली है। टीम ने साइंस हाउस के संचालकों के ठिकानों से एक करोड़ रुपए से अधिक की नकदी जब्त की है। बैंकों के 20 लॉकर सील किए गए हैं। इनकम टैक्स विभाग के अफसर साइंस हाउस के संचालक जितेंद्र तिवारी और उनके परिजन के बैंक खातों की भी जांच कर रहे हैं। जिन खातों में बड़ी रकम जमा हुई है, उसका स्रोत खंगाला जा रहा है। नकद राशि

और ज्वेलरी के वेरिफिकेशन के लिए बैंक अधिकारियों की टीम को भी बुलाया गया था। जांच पूरी होने के बाद पूरे मामले की रिपोर्ट तैयार कर सीबीडीटी को सौंपी जाएगी। कंपाइल रिपोर्ट के आधार पर संबंधित व्यक्तियों को अलग से पूछताछ के लिए बुलाया जाएगा। आयकर विभाग की टीम में मंगलवार को भोपाल, इंदौर, मुंबई समेत कई शहरों में 30 से अधिक ठिकानों पर छापे मारे। कार्रवाई आज बुधवार को भी जारी है।

राजेश गुप्ता का विदेश में भी कारोबार- आयकर विभाग की टीम मेडिकल सर्जिकल उपकरणों के कारोबारी राजेश गुप्ता के यहां भी सर्चिंग कर रही है। उनके भोपाल में लालघाटी स्थित मकान पर जांच के दौरान मिले दस्तावेजों से विदेशी लिंक का पता चला

है। विदेश में उनकी संस्था और कारोबार की जानकारी मिलने के बाद इस मामले में ईडी की एंटी भी तय मानी जा रही है। यह भी पता चला है कि जितेंद्र तिवारी, राजेश गुप्ता और अन्य के यहां से अर्जित अवैध आय से रिराल एस्टेट में निवेश किया गया है। जितेंद्र तिवारी और उनके परिजन कई शैल कंपनियों में डायरेक्टर हैं। बोगस बिलों पर भुगतान लेने के लिए फर्जी कंपनियों को आधार बनाया गया। इनके नाम पर सप्लाय दिखाकर पेमेंट लेने का काम किया गया है।

रिटायर्ड आईएएस से भी कनेक्शन- इन कारोबारियों के रिटायर्ड आईएएस अधिकारियों से लिंक भी सामने आए हैं, जिनके जरिए इन्हें नियम विरुद्ध सप्लाय ऑर्डर मिलते रहे हैं।

संपादकीय

कुदरत का कहर- दोषी कौन ?

इस समय समूचे उत्तर-पश्चिमी भारत में बाढ़ और भूस्खलन से तबाही का मंजर बना हुआ है। मौसम परिवर्तन इसका बड़ा कारण है। उसका मिजाज भांपना लगातार मुश्किल होता जा रहा है। कब क्या हो जाए, कहा नहीं जा सकता। उसके आगे मौसम भी भविष्यवाणियां करने वाले यंत्र भी बेबस साबित हो रहे हैं। गौरतलब है कि इस साल मई-जून के महीने में देश के कई इलाकों में भीषण हीट वेव देखी गई थी। अब पंजाब, उत्तराखंड, जम्मू-कश्मीर और हिमाचल प्रदेश समेत देश के कई इलाक़े भारी बारिश और बाढ़ का सामना कर रहे हैं। पिछले दो महीनों में मौसम से जुड़ी घटनाओं में देश के अलग-अलग हिस्सों में 500 से अधिक लोगों की मौत हुई है और कई लापता हैं। इनमें मौसम में आए बदलाव की वजह से हुए सड़क हादसों में मारे गए लोग भी शामिल हैं। मौसम विभाग ने उत्तराखंड, हिमाचल प्रदेश, पंजाब और जम्मू-कश्मीर के लिए भारी बारिश के अलर्ट जारी किए हैं। मौसम में इस बदलाव को वैज्ञानिक और विशेषज्ञ जलवायु परिवर्तन से जोड़कर देख रहे हैं। विश्लेषकों के मुताबिक, हीट वेव और मानसून के पैटर्न में हो रहे बदलाव का कारण पृथ्वी का गर्म होना है। भारत के मौसम विभाग के पूर्व महानिदेशक डॉ. के.जे रमेश कहते हैं, इन एक्स्ट्रीम वेदर इवेंट्स और जलवायु परिवर्तन में सीधा संबंध है। ग्रीनपीस से जुड़े शोधकर्ता आंकिजु भट भी मानते हैं कि अभी मौसम की वजह से जो आपदाएं आ रही हैं, ये सीधे तौर पर जलवायु परिवर्तन का असर है। आलम यह है कि पहाड़ों पर हो रही भारी बारिश की वजह से राष्ट्रीय राजधानी दिल्ली में भी बाढ़ आने की आशंका जाहिर की गई है और प्रशासन अलर्ट पर है। सबसे गंभीर हालात उत्तराखंड, जम्मू कश्मीर, हिमाचल प्रदेश और पंजाब में हैं। भूस्खलन की वजह से फसलों को नुकसान हुआ है। सड़कें और पुल बह जाने से कई इलाकों में आवागमन ठप हो गया है। जम्मू कश्मीर में अलग महीने में भारी बारिश और बादल फटने की घटनाओं ने राज्य में जनजीवन अस्त-व्यस्त कर दिया है और कई इलाकों में लोग बेहाल हैं। पांच अगस्त को उत्तरकाशी के हर्षिल और धराली गांव में अचानक आए सैलाब से दो लोगों की मौत और 67 लोग (सरकारी आंकड़ों के मुताबिक) लापता हुए। कई घरों और होटलों के साथ सेना का कैंप भी बह गया। प्रशासन राहत कार्य में जुटा है। लेकिन प्रकृति का रौद्र रूप कम होने का नाम नहीं ले रहा है। पंजाब के अलग-अलग इलाकों में अब तक कम से कम 29 लोगों की मौत हुई है और 12 ज़िले बाढ़ से प्रभावित हैं। 15 हजार से अधिक लोगों को सुरक्षित निकाला गया है। करीब एक लाख हेक्टेयर कृषि भूमि बाढ़ के पानी में डूबी है। विशेषज्ञों के मुताबिक़ भीषण गर्मी पहले भी पड़ती थी और भारी बारिश भी होती थी लेकिन पिछले कुछ सालों से इसकी इंटेन्सिटी और फ्रीक्वेंसी दोनों बढ़ी हैं। दुनिया भर के परमाणु वैज्ञानिक ग्लोबल वॉर्मिंग को लेकर सहमत हैं और इसका सबसे बड़ा कारण वायुमंडल में बढ़ती कार्बन डाइऑक्साइड और दूसरी ग्रीन हाउस गैसों की बढ़ती मात्रा को माना जाता है। इसके अलावा पहाड़ों पर अनियंत्रित विकास और निर्माण कार्य भी इसका प्रमुख कारण हैं। विशेषज्ञों का कहना है कि बेलगमन और विकास गतिविधियां और प्रकृति के अधिकार क्षेत्र में मानवीय दखल इसका बड़ा कारण है। जब तक इस पर अंकुश नहीं लगता। हालात सुधरने की संभावना नहीं है। इसके लिए जरूरी है कि सरकारें इस बात को गंभीरता से समझे और उसके मुताबिक नीतियां बनाएं। प्रकृति राजनीति नहीं समझती। उसकी मर्यादाओं का उल्लंघन प्रकृति को मजूर नहीं है।

नजरिया

डॉ. विनोद सेन

सहायक प्रोफेसर, अर्थशास्त्र विभाग, इंदिरा गांधी राष्ट्रीय जनजातीय विश्वविद्यालय, अमरकंटक



भारत और अमेरिका लंबे समय से एक-दूसरे के प्रमुख व्यापारिक साझेदार रहे हैं। अमेरिका भारत का सबसे बड़ा निर्यात बाजार है। संयुक्त राज्य अमेरिका के राष्ट्रपति डोनाल्ड ट्रम्प द्वारा भारतीय वस्तुओं पर 50 प्रतिशत टैरिफ लगाया गया जो बुधवार 27 अगस्त 2025 से प्रभावी हो गया, जिससे भारत के अरबों डॉलर के व्यापार पर असर पड़ेगा। अमेरिका द्वारा भारतीय निर्यातों पर 50 प्रतिशत तक की उच्च दर से टैरिफ लगाने से दोनों लोकतांत्रिक देशों के बीच व्यापारिक तनाव की एक नई स्थिति उत्पन्न हुई है। यह निर्णय भले ही भू-राजनीतिक और व्यापार नीति के पुनर्संतुलन से प्रेरित हो, लेकिन इसके प्रभाव भारत की निर्यात-आधारित अर्थव्यवस्था, व्यापार संतुलन और समग्र आर्थिक दिशा पर गहरे और बहुआयामी हैं। अमेरिका द्वारा भारतीय उत्पादों पर अतिरिक्त टैरिफ लगाए जाने से भारत-अमेरिका व्यापारिक संबंधों में नई चुनौतियाँ खड़ी हो गई हैं। भारतीय निर्यात में स्टील, एल्युमिनियम, टेक्सटाइल, ऑटो पार्ट्स, आईटी सेवाएँ और कृषि उत्पादों की बड़ी हिस्सेदारी है। ऐसे में टैरिफ बढ़ने से भारतीय वस्तुएँ अमेरिकी बाजार में महंगी हो जाएँगी, जिससे मांग घटने और निर्यात पर नकारात्मक असर पड़ने की आशंका है। विशेषज्ञों का मानना है कि इससे न केवल विदेशी मुद्रा भंडार और निर्यात-आधारित रोजगार पर दबाव बढ़ेगा, बल्कि लघु एवं मध्यम उद्योगों को भी गहरी चोट पहुँचेगी। जिसके कारण भारतीय निर्यात घट सकता है और विदेशी मुद्रा भंडार पर दबाव बढ़ सकता है। अमेरिका द्वारा भारत पर लगाए गए उच्च टैरिफ के कारण कई प्रमुख क्षेत्र गंभीर रूप से प्रभावित हुए हैं। वस्त्र और परिधान क्षेत्र, जो सालाना लगभग 2.3 लाख करोड़ का योगदान देता है और भारत के लिए अमेरिका का सबसे बड़ा निर्यात बाजार है, इस टैरिफ वृद्धि से सबसे ज्यादा प्रभावित हुआ है। पहले 25 प्रतिशत टैरिफ था, जो अब 50 प्रतिशत तक बढ़ गया है, जिससे आपूर्ति शृंखला बाधित हुई है और निर्यातकों में भारी चिंता व्याप्त है। इसी तरह, रब और आभूषण क्षेत्र, जिसका लगभग एक-तिहाई निर्यात अमेरिका को होता है, अब प्रतियोगिता की दौड़ में पीछे रह गया है, जिससे श्रम-प्रधान क्षेत्रों में रोजगार के संकट का खतरा बढ़ गया है। समुद्री और कृषि उत्पाद जैसे झींगा, बासमती चावल और चाय भी 26 प्रतिशत के नए टैरिफ से प्रभावित हो रहे हैं, जो उनकी मात्रा माजिन और निर्यात मात्रा को कम कर रहे हैं। इसके अतिरिक्त, ऑटो पार्ट्स, कालीन, हस्तशिल्प, चमड़ा और जूते, तथा फनीचर जैसे क्षेत्र भी इस टैरिफ के दायरे में आने

अमेरिकी टैरिफ का भारतीय अर्थव्यवस्था पर प्रभाव

अमेरिका द्वारा भारत पर लगाए गए उच्च टैरिफ के कारण कई प्रमुख क्षेत्र गंभीर रूप से प्रभावित हुए हैं। वस्त्र और परिधान क्षेत्र, जो सालाना लगभग 2.3 लाख करोड़ का योगदान देता है और भारत के लिए अमेरिका का सबसे बड़ा निर्यात बाजार है, इस टैरिफ वृद्धि से सबसे ज्यादा प्रभावित हुआ है। पहले 25 प्रतिशत टैरिफ था, जो अब 50 प्रतिशत तक बढ़ गया है, जिससे आपूर्ति शृंखला बाधित हुई है और निर्यातकों में भारी चिंता व्याप्त है। इसी तरह, रब और आभूषण क्षेत्र, जिसका लगभग एक-तिहाई निर्यात अमेरिका को होता है, अब प्रतियोगिता की दौड़ में पीछे रह गया है, जिससे श्रम-प्रधान क्षेत्रों में रोजगार के संकट का खतरा बढ़ गया है। समुद्री और कृषि उत्पाद जैसे झींगा, बासमती चावल और चाय भी 26 प्रतिशत के नए टैरिफ से प्रभावित हो रहे हैं, जो उनकी लाभ माजिन और निर्यात मात्रा को कम कर रहे हैं। इसके अतिरिक्त, ऑटो पार्ट्स, कालीन, हस्तशिल्प, चमड़ा और जूते, तथा फनीचर जैसे क्षेत्र भी इस टैरिफ के दायरे में आने से गंभीर समस्याओं का सामना कर रहे हैं, क्योंकि इन उत्पादों की बड़े पैमाने पर अमेरिकी बाजार में मांग है।



से राहत का स्रोत है। व्यापक आर्थिक स्तर पर, अमेरिका के साथ भारत का व्यापार अधिशेष लगभग 3.7 लाख करोड़ का अब घाटे में बदलने का जोखिम है, यदि सभी निर्यातों पर नए टैरिफ लागू होते हैं। भारत के घरेलू संकेतक जैसे विनिर्माण पीएमआई, ई-वे बिल और उपभोक्ता खर्च मजबूत बने हुए हैं, लेकिन बाह्य क्षेत्र में चुनौतियाँ बढ़ रही हैं। वित्त मंत्रालय ने इन प्रभावों को 'विलंबित लेकिन महत्वपूर्ण' बताया है और व्यापार नीति में विविधता लाने की आवश्यकता पर बल दिया है। टैरिफ की अनिश्चितता ने विशेष रूप से निर्यात-आधारित लघु एवं मध्यम उद्योगों के निवेशकों की भावना को प्रभावित किया है, जिससे भारतीय रुपये के अवमूल्यन का खतरा भी उत्पन्न हो सकता है। हालांकि, भारत की सॉवरैन क्रेडिट रेटिंग में सुधार और जीएसटी तथा विनिमयन में सुधार दीर्घकालिक स्थिरता प्रदान करते हैं जो इन प्रभावों को संतुलित करने में सहायक हैं। इस प्रकार, भारत के कई मुख्य उद्योग टैरिफ के प्रभाव से चोटिल हुए हैं, जिसका मुकाबला करने के लिए नीति स्तर पर सतत सुधार और रणनीतिक कदम आवश्यक हैं। इस परिस्थिति ने यह स्पष्ट कर दिया है कि भारत को अपने व्यापारिक साझेदारी के दायरे को और विस्तृत करना होगा ताकि किसी एक देश की नीतिगत अस्थिरता से उसकी अर्थव्यवस्था पर गहरा असर न पड़े। भारत ब्रिटेन, यूरोपीय संघ और ईएफटीए के साथ



उत्पादन बढ़े और निर्यात को नया बल मिले। साथ ही, सरकार को छोटे और मध्यम उद्यमों को विशेष समर्थन और सब्सिडी प्रदान करनी चाहिए, ताकि वे वैश्विक प्रतिस्पर्धा में टिके रह सकें। निर्यातकों के लिए सस्ते वित्त और मार्केटिंग सहायता को बढ़ावा देना तथा घरेलू मांग को प्रोत्साहित करने के लिए टेक्स दरों में कमी करना भी एक प्रभावी कदम हो सकता है। फिर भी अल्पकालिक चुनौतियाँ बरकरार हैं क्योंकि अमेरिका का टैरिफ सीधा-सीधा भारतीय वस्तुओं की लागत को बढ़ाता है। विशेषज्ञों का कहना है कि यदि भारत अपने निर्यात की विविधता बढ़ाए, उच्च मूल्य वर्धित उत्पादों पर ध्यान दे और मुक्त व्यापार समझौतों को तेजी से लागू करे तो वह अमेरिकी टैरिफ के नकारात्मक प्रभाव को कम कर सकता है,वहीं अमेरिका भी चीन के साथ बढ़ते तनाव के कारण भारत को एक भरोसेमंद व्यापारिक साझेदार के रूप में देखता है, इसलिए पूरी संभावना है कि आने वाले वर्षों में दोनों देश टैरिफ विवाद को किसी न किसी स्तर पर संतुलित करेंगे। कुल मिलाकर अमेरिकी टैरिफ का भारत पर असर सिर्फ आर्थिक नहीं बल्कि राजनीतिक और रणनीतिक भी है- यह भारत को अपनी नीतियों में आत्मनिर्भरता की ओर धकेलता है और उसे वैश्विक व्यापारिक साझेदारी में विविधता लाने की प्रेरणा देता है, लेकिन साथ ही यह एक चेतावनी भी है कि किसी एक देश पर अत्यधिक निर्भरता अर्थव्यवस्था के लिए

कितना खतरनाक हो सकता है। आज आवश्यकता है कि भारत दीर्घकालिक रणनीति के तहत अपनी निर्यात नीति को अधिक लचीला बनाए, घरेलू उद्योगों को प्रतिस्पर्धी बनाए और अमेरिका के साथ कूटनीतिक संवाद को मजबूत रखे, ताकि व्यापारिक विवाद राजनीतिक साझेदारी पर हावी न हो सके और भारतीय अर्थव्यवस्था निरंतर विकास की राह पर बनी रहे। अमेरिका द्वारा भारत पर लगाए गए भारी टैरिफ ने भारतीय व्यापार को एक बड़ा झटका दिया है, लेकिन इसे एक चुनौती के साथ-साथ अवसर के रूप में भी देखा जाना चाहिए। अब समय है कि भारत अपनी व्यापार नीतियों में बदलाव लाए और अमेरिका पर निर्भरता कम करते हुए अफ्रीका, यूरोप, चीन तथा अन्य उपरते बाजारों के साथ नए व्यापारिक संबंध स्थापित करे। व्यापार के इन विविधीकरण से न केवल निर्यातकों को नए अवसर मिलेंगे, बल्कि वैश्विक प्रतिस्पर्धा में भी मजबूती आएगी। साथ ही, भारतीय उत्पादों को और अधिक प्रतिस्पर्धी बनाने के लिए तकनीक और नवाचार में व्यापक निवेश करना आवश्यक है। उच्च गुणवत्ता और अनोखे डिजाइन वाले उत्पादों का उत्पादन कम लागत में करना होगा ताकि वे अमेरिका के टैरिफ से प्रभावित होने के बावजूद ग्लोबल बाजार में आकर्षक विकल्प बन सकें। टेक्सटाइल, रब-आभूषण, इलेक्ट्रॉनिक्स, और समुद्री खाद्य जैसे क्षेत्रों में तकनीकी अपग्रेड और गुणवत्ता मानकों को बढ़ा कर भारतीय वस्तुएं विश्व स्तर पर प्रतिस्पर्धा कर सकती हैं। इसके अतिरिक्त, भारत को घरेलू विनिर्माण को मजबूत करना होगा ताकि वैश्विक आपूर्ति शृंखलाओं में महत्वपूर्ण भूमिका निभा सके। यह न केवल रोजगार सृजन में मदद करेगा बल्कि भारत की आर्थिक स्थिरता को भी बढ़ाएगा। व्यापार में इस पुनर्संरचना से देश को दीर्घकालिक लाभ होगा और वैश्विक आर्थिक परिस्थितियों के अनुकूल ज्यादा लचीला बनायेगा। इस प्रकार, अमेरिका के टैरिफ नीति द्वारा उत्पन्न संकट से सीख लेकर, भारत अपनी व्यापार रणनीति को निखारकर वैश्विक प्रतिस्पर्धा में अपनी जगह और मजबूत कर सकता है। यह समय है कारोबार को व्यापक दृष्टिकोण से देखने और नवाचार के बल पर भविष्य के नए अवसर तैयार करने का।

पर्यावरण

कुमार सिद्धार्थ

लेखक स्वतंत्र पत्रकार हैं।

वैश्विक स्तर पर पर्यावरण कार्यकर्ताओं पर मंडरा रहे भयावह संकट को उजागर करने वाली हाल की 'ग्लोबल विटनेस' रिपोर्ट बताती है कि वर्ष 2012 से अब तक पर्यावरण संरक्षण के लिए संघर्ष करते हुए 2,106 कार्यकर्ताओं की हत्या हो चुकी है। इनमें से एक-तिहाई से अधिक हत्याएँ लैटिन अमेरिका में हुईं। अकेले वर्ष 2023 में कम-से-कम 196 लोगों की जानें गईं। इस रिपोर्ट से स्पष्ट है कि पर्यावरण की रक्षा करने वाले लोग आज भयंकर शारीरिक, मानसिक और सामाजिक खतरों का सामना कर रहे हैं। खनन, औद्योगिक और निर्माण परियोजनाओं के खिलाफ खड़े होने के कारण ये कार्यकर्ता सत्ता और पूंजी के निशाने पर आ जाते हैं। 'ग्लोबल विटनेस,' जो बीते ढाई दशक से तेल, गैस, खनन और वन क्षेत्रों में मानवाधिकारों और पर्यावरणीय शोषण की जाँच करता रहा है, ने इस रिपोर्ट की 200 से अधिक देशों के पर्यावरण कार्यकर्ताओं से बातचीत के आधार पर तैयार किया है। रिपोर्ट के अनुसार, इनमें से 90 फीसदी से अधिक लोगों को शारीरिक और मानसिक तौर पर प्रताड़ना का सामना करना पड़ा है और 25 फीसदी से अधिक पर हिंसक हमले हुए हैं। 70 फीसदी हत्याएँ खनन, बड़े बांधों और जंगलों की कटाई के खिलाफ आंदोलन करने वालों की हुई हैं। रिपोर्ट बताती है कि विकास की आड़ में स्थानीय समुदाय, विशेषकर आदिवासी, किसान,

खामोश की जातीं, पर्यावरण संरक्षण की आवाज़ें

महिलाएं और मछुआरे, खास निशाने पर हैं। जब ये समुदाय अपनी ज़मीन, जंगल और नदियों के संरक्षण की आवाज़ उठाते हैं, तो या तो उन्हें झूठे मामलों में फँसाया जाता है या फिर वे गोलियों का शिकार होते हैं। कोलंबिया, फिलीपींस, ब्राज़ील, कांगो और हॉंडुरास जैसे देश इस हिंसा के गवाह हैं। यहां हर साल सैकड़ों लोग सिर्फ इसलिए मारे जाते हैं क्योंकि वे अपने जंगल, नदियों, खेतों और अस्तित्व की रक्षा के लिए संघर्षरत हैं। कोलंबिया लगातार दूसरे साल सबसे खतरनाक देश माना गया था जहाँ 2023 में 79 पर्यावरण रक्षकों की हत्याएं हुईं। यह लगातार चौथा वर्ष है, जब कोलंबिया में सबसे अधिक हत्याएं दर्ज हुई हैं। वर्ष 2012 से अब तक ऐसी 461 हत्याएं हुई हैं, जो किसी भी देश के मुकाबले अधिक हैं। इसके बाद ब्राजील में 34, मैक्सिको और हॉंडुरास में 18-18 और फिलीपींस में 11 पर्यावरण रक्षकों की हत्याएं हुईं। मध्य अमेरिका पर्यावरण कार्यकर्ताओं के लिए सबसे खतरनाक क्षेत्र बन चुका है, जहां प्रति व्यक्ति हत्याओं की दर सबसे अधिक रही है। इनमें से अधिकांश हमले वनों की रक्षा करने वालों, खनन विरोधी आंदोलनों में शामिल लोगों और आदिवासी समुदायों के प्रतिनिधियों पर हुए हैं। अक्सर ये हमले संगठित अपराधियों, सरकार समर्थित ठेकेदारों या निजी कंपनियों के इशारों पर होते हैं। इंडोनेशिया और थाईलैंड में कार्यकर्ताओं को 'रेड टैगिंग' (देशद्रोही) करार देकर मारा या गायब किया जा रहा है। इन मामलों में भारत की स्थिति भी चिंताजनक है।

रिपोर्ट के अनुसार 2012 से 2022 के बीच भारत में 71 पर्यावरण रक्षकों की हत्या दर्ज की गई। इनमें से कई पत्रकार थे, जो ज़मीन अधिग्रहण और अवैध खनन जैसे संवेदनशील विषयों पर रिपोर्टिंग कर रहे थे। वर्ष 2014 के बाद मारे गए 28 पत्रकारों में से 13 पर्यावरण से जुड़े मुद्दों पर काम कर रहे थे। भारत में रेत-माफिया और अवैध खनन पर लिखने वाले पत्रकारों को खासकर निशाना बनाया गया है।



रिपोर्ट इंगित करती है कि भारत में नागरिक अधिकार कार्यकर्ताओं, पर्यावरणविदों और पत्रकारों पर बढ़ती निगरानी, गिरफ्तारी और बदनाम करने की घटनाओं में तेज़ी आई है। साथ ही, उनके खिलाफ गैरकानूनी

गतिविधियां 'रोकथाम अधिनियम' (यूपीए) जैसे कठोर कानूनों का दुरुपयोग कर उनकी आवाज़ को दबाया जा रहा है। सरकारों द्वारा कार्यकर्ताओं को वर्षों जेल में रखना, उनकी जमानत रोकना और उन्हें 'राष्ट्रविरोधी' करार देना जैसी घटनाएं कई राज्यों में सामने आई हैं। 'ग्लोबल विटनेस' के अनुसार, भारत में सामाजिक कार्यकर्ताओं और गैर-सरकारी संगठनों पर मनमाने आपराधिक आरोप

कार्यकर्ताओं को ऐसे मुकदमों का सामना करना पड़ता है जिनका उद्देश्य ही जनहित में उठी आवाज़ों को रोकना है। ये मुकदमे इतने लंबे और खर्चीले होते हैं कि आम नागरिक उनमें फँसकर टूट जाते हैं या चुप हो जाते हैं। आदिवासी समुदाय इससे सर्वाधिक प्रभावित हैं कुल हत्याओं के 34 फीसदी शिकार आदिवासी रहे हैं। उनके पास कानूनी दस्तावेज़ों का अभाव, मुख्यधारा से दूरी और राजनीतिक समर्थन की कमी उन्हें

लिखती हैं- 'हम केवल जलवायु आपातकाल के दौर में नहीं हैं, बल्कि एक व्यापक प्रजातीय विलुप्ति की ओर बढ़ रहे हैं। ऐसे समय में ये पर्यावरण कार्यकर्ता उन चुनंदा लोगों में हैं, जो इस लड़ाई में डटे हुए हैं। वे न केवल नैतिक दृष्टिकोण से सही हैं, बल्कि इसलिए भी सुरक्षा पाने के अधिकारी हैं क्योंकि हमारी प्रजाति और हमारे हरित ग्रह का भविष्य उन्हीं के संघर्षों पर टिका है।'

आज जब जलवायु संकट के प्रभाव दुनिया के हर कोने में महसूस किए जा रहे हैं- बाढ़, सूखा, जंगल की आग, समुद्र के जलस्तर में बढ़ोत्तरी- ऐसे समय में पर्यावरण रक्षकों की भूमिका और भी महत्वपूर्ण हो जाती है। रिपोर्ट कुछ अहम सुझाव भी देती है - जैसे पर्यावरण रक्षकों की सुरक्षा के लिए विशेष कानून बनाना, उनके खिलाफ दमनकारी मुकदमों को रोकना जाना और जिम्मेदार कंपनियों की जवाबदेही तय करना, लेकिन यह तभी संभव है जब नागरिक समाज, मीडिया और आम जनमानस इन मुद्दों को अपने विमर्श के केंद्र में लाएं। हाल ही में 'इंटरनेशनल कोर्ट ऑफ जस्टिस' (आईसीजे) ने एक ऐतिहासिक निर्णय में कहा है कि जलवायु संकट से निपटना सभी देशों को कानूनी ज़िम्मेदारी है। यह फैसला बताता है कि अब जलवायु परिवर्तन केवल पर्यावरणीय नहीं, बल्कि मानवाधिकार और अंतरराष्ट्रीय कानून का भी गंभीर मुद्दा बन चुका है। उम्मीद की जा रही है कि इससे उन लोगों को कुछ राहत मिलेगी जो पर्यावरण की रक्षा के लिए खतरों का सामना कर रहे हैं। (संप्रेस)

स्वामी, सुबह सवरे मीडिया एल.एल.पी. के लिए प्रकाशक एवं मुद्रक उमेश त्रिवेदी द्वारा श्री सिद्धीविनायक प्रिंटर्स, प्लॉट नं. 26-बी, देशबंधु परिसर, प्रेस कॉमलेक्स, जौन-1, एम.पी.नगर, भोपाल, म.प्र. से मुद्रित एवं डी-100/46, शिवाजी नगर भोपाल से प्रकाशित।

प्रधान संपादक

उमेश त्रिवेदी

कार्यकारी प्रधान संपादक

अजय बोकिल

संपादक (मध्यप्रदेश)

विनोद तिवारी

वरिष्ठ संपादक

पंकज शुक्ला

प्रबंध संपादक

अरुण पटेल

(सभी विवादों का न्याय क्षेत्र भोपाल रहेगा)

RNI No. MPHIN/ 2003/ 10923,

Ph. No. 0755-2422692, 4059111

Email- subahsaverenews@gmail.com

'सुबह सवेरे' में प्रकाशित विचार लेखकों के निजी मत हैं। इनसे सम्पादक पत्र का सम्बन्ध होना आवश्यक नहीं है।

कटाक्ष

प्रीतम लखवाल

लेखक व्यंग्यकार हैं।



आमतौर पर मैं हमेशा ही भीड़ से बचता हूं। अक्सर ऐसे मार्ग का चुनाव करता हूँ कि जहां पर अधिक मानव और वाहन न मिले। ताकि आसानी से मैं लक्षित गंतव्य की ओर प्रस्थान कर सकूँ। महानगर में ऐसे मार्ग दिखाई नहीं देते। जिस ओर नजर जाती है इंसानों से ज्यादा तो वाहन नजर आते हैं। अगर वाहनों की जगगणना करवाई जाए तो नगर की जनसंख्या से 10 गुनी संख्या इनकी निकले। खैर, भीड़ हमेशा शास्वत होती है। भीड़ आजकल सभी को पसंद है। खासकर नेतागिरी आरंभ कर रहे युवा नेता से लेकर सिद्ध हो चुके नेता तक को। भीड़ का अस्तित्व ही इनके लिए हुआ है और इंसानों का जन्म इस मृत्युलोक में भीड़ का हिस्सा बनने के लिए। जिस नेता की रैली या सभा में

जितनी अधिक भीड़ नजर आती है उसका प्रभाव उतना अधिक माना जाता है और उस नेता का भविष्य उतना ही उज्ज्वल माना जाता है। नेता भीड़ जुटाने के लिए ऐसी-ऐसी तिकड़म भिड़ाते हैं कि भीड़ किसी चुंबकीय शक्ति की भांति खिंची चली आती है। इस भीड़ खिंचाव के लिए बाजार का भी भला होता है। कपड़ा बाजार हो या बर्तन बाजार या फिर अन्य कोई बाजार। यह सभी भीड़ के लिए सजग रहते हैं और यहीं से भीड़ को नियंत्रित करने के साजो-सामान जुटाने की पुरातन और आधुनिक परंपरा का प्रादुर्भाव हुआ है। ऐसा मनोविज्ञान कहता है। भीड़ में भांति-भांति के लोग भी शिरकत करते हैं। इतना ही नहीं पक्ष हो या विपक्ष। इनकी रैली या सभाओं में भीड़ का चेहरा एक सा

रहता है। बस उनके हाथों में झंडे बदल जाते हैं और यही झंडे तय करते हैं कि भीड़ का चेहरा एकमेव है यानि यह भीड़ अद्वैतवाद का प्रतीक होती है। यह सबके लिए, सबके विकास के लिए हमेशा तत्पर रहती है। इस भीड़ में से कोई एक ऐसा भी होता है जिसे मंच पर चढ़ जाने का मौका मिलता है या फिर विरोधी द्वारा चढ़ाया जाता है ताकि वह मंच से वह बोल दे, जिससे सामने वाले की मिट्टी पलीत हो जाए और विरोधी को विरोध का प्रसव हो जाए। बस! जब सबकुछ उनके मुताबिक हो जाता है तो रैली या आमसभा या पदयात्रा से भीड़ हमेशा भाड़ में जाने के लिए विवश कर दी जाती है। किसी ने ठीक कहा है कि लोकतंत्र को स्थायी रखने के लिए जिन जरूरी तंत्रों की आवश्यकता होती है। उसमें से एक भीड़

तंत्र भी है जो तब तक ही सम्माननीय है, जब तक रैली में कोई आधार न जता दे। इसके बाद उसे वही भेज दिया जाता है, जिसे भाड़ कहा जाता है। वैसे भाड़ का चने से गहरा संबंध है, लेकिन चना भी भीड़ में भाड़ फोड़ता है। अकेला नहीं। इसलिए भीड़ और भाड़ का संबंध भी निरपेक्ष माना गया है। इधर, शहर में एक रैली आ रही है और पुलिस के जवान लाठी दिखाकर जनता को गली-कूचों से गुजरने पर बाध्य कर रहे हैं। मैंने भी अपने वाहन का हैंडल उस इशारे की ओर मोड़ दिया, जिधर वाहनों की भीड़ गुत्थम-गुत्था हो रही थी। कुछ देर बाद यह भीड़ कहीं गुम हो गई और सुबह के अखबार में समाचार की सुखी बनकर इतरा रही थी।



गणेशोत्सव

योगेश कुमार गोयल

लेखक पत्रकार हैं।



भारतीय संस्कृति की आत्मा उसके पर्व और उत्सवों में समायी हुई है। यहां प्रत्येक त्योहार केवल आस्था का अंग नहीं होता बल्कि जीवन, समाज और प्रकृति के बीच सामंजस्य बिठाने का माध्यम बनता है। इन्हीं में से एक है गणेश उत्सव। जिसे भारत ही नहीं बल्कि विश्व के अनेक देशों में बसे भारतीय बड़े उत्साह से मनाते हैं। भाद्रपद मास के शुक्ल पक्ष की चतुर्थी तिथि से शुरू होकर अनंत चतुर्दशी तक चलने वाला यह पर्व सामान्यतः दस दिन का होता है। परंतु इस वर्ष गणेश उत्सव दस दिनों के बजाय तेरह दिनों तक चलेगा। ऐसे में यह प्रश्न स्वाभाविक रूप से उठता है कि जब परंपरा 10 दिनों की है, तब इस बार 13 दिन क्यों? इसका उत्तर हमें गणेशोत्सव की गहन परंपरा, धार्मिक ग्रंथों और पंचांग गणना में मिलता है।

गणेशोत्सव दस दिनों का क्यों होता है, यह समझने के लिए हमें भारतीय ग्रंथों के गूढ़ संकेतों को जानना होगा। इस बार चतुर्थी से चतुर्दशी का अंतराल 13 दिनों का बन रहा है। यद्यपि परंपरा में ‘दस दिन’ मूल मंत्र है किन्तु अनंत चतुर्दशी का पूजन ही अंतिम है, इसीलिए भक्तों का उत्साह इस बार लंबे समय तक बना रहेगा। अब प्रश्न आता है कि इस बार उत्सव 10 के बजाय 13 दिनों का क्यों है। इसका उत्तर पंचांग और चंद्रगति की गणना में मिलता है। भारतीय कैलेंडर चंद्रमास पर आधारित है। कभी-कभी तिथियों के संयोग और क्रम बदलने से पर्व की अवधि बढ़ जाती है। इस वर्ष गणेश चतुर्थी 27 अगस्त को थी जबकि अनंत चतुर्दशी 8 सितंबर को आएगी। इस प्रकार चतुर्थी से चतुर्दशी तक कुल 13 दिन का अंतराल है। यद्यपि धार्मिक परंपरा में गणपति की पूजा ‘10 दिन’ ही मानी जाती है लेकिन इस बार भक्तों को उनकी उपस्थिति 13 दिनों तक अनुभव करने का अवसर मिलेगा। धार्मिक विद्वानों के अनुसार, यह कोई विरोधाभास नहीं है। गणेश जी की स्थापना चतुर्थी पर ही की जाती है और उनका विसर्जन अनंत चतुर्दशी पर ही होता है। इस बीच कितने दिन आते हैं, यह पंचांग की स्थिति पर निर्भर करता है। कई बार 10 की बजाय 11 या 12 दिन भी हो सकते हैं। इस बार 13 दिनों की अवधि बनना भक्तों के लिए सौभाग्य का ही प्रतीक है। मानो यह विघ्नहर्ता का आशीर्वाद ही है कि उनका प्रवास इस बार और लंबा होगा। यदि दस दिन आत्मशुद्धि की साधना के हैं तो अतिरिक्त तीन दिन ‘अनंत’ का आशीर्वाद हैं। संख्या ‘दस’ हमारे जीवन और ब्रह्मांड से गहरे रूप में जुड़ी है। हिन्दू दर्शन में दस दिशाओं का वर्णन है, दस इंद्रियां

10 दिनों का उत्सव इस बार 13 दिन तक क्यों?

गणेशोत्सव दस दिनों का क्यों होता है, यह समझने के लिए हमें भारतीय ग्रंथों के गूढ़ संकेतों को जानना होगा। इस बार चतुर्थी से चतुर्दशी का अंतराल 13 दिनों का बन रहा है। यद्यपि परंपरा में ‘दस दिन’ मूल मंत्र है किन्तु अनंत चतुर्दशी का पूजन ही अंतिम है, इसीलिए भक्तों का उत्साह इस बार लंबे समय तक बना रहेगा। अब प्रश्न आता है कि इस बार उत्सव 10 के बजाय 13 दिनों का क्यों है। इसका उत्तर पंचांग और चंद्रगति की गणना में मिलता है। भारतीय कैलेंडर चंद्रमास पर आधारित है। कभी-कभी तिथियों के संयोग और क्रम बदलने से पर्व की अवधि बढ़ जाती है। इस वर्ष गणेश चतुर्थी 27 अगस्त को थी जबकि अनंत चतुर्दशी 8 सितंबर को आएगी। इस प्रकार चतुर्थी से चतुर्दशी तक कुल 13 दिन का अंतराल है। यद्यपि धार्मिक परंपरा में गणपति की पूजा ‘10 दिन’ ही मानी जाती है लेकिन इस बार भक्तों को उनकी उपस्थिति 13 दिनों तक अनुभव करने का अवसर मिलेगा।

कही गई हैं और दस अवतारों की परंपरा आती है। संख्या दस का अर्थ है संपूर्णता। दस दिशाएं, दस इंद्रियां और दशावतार, ये सभी जीवन और ब्रह्मांड की पूर्णता का संकेत हैं। संख्या

दस संपूर्णता और पूर्ण चक्र का प्रतीक है। गणेश चतुर्थी से प्रारंभ होकर दस दिनों तक की पूजा यही दर्शाती है कि जीवन की सभी इंद्रियों, दिशाओं और गुणों को संयमित करके

अंततः आत्मा को शुद्ध कर लिया जाए। दस दिनों में प्रत्येक दिन साधना का एक चरण है, कहीं संयम, कहीं विनम्रता, कहीं धैर्य, कहीं ज्ञान, कहीं परिवार और परंपरा का सम्मान। अनंत चतुर्दशी को विसर्जन का विधान इसीलिए रखा गया कि दस दिन की साधना पूरी होने के बाद जीवन की अस्थिरता और अनिश्चयता की शिक्षा भी स्मरण हो। इस दस दिवसीय आयोजन के पीछे महाभारत से जुड़ी एक कथा भी कही जाती है। व्यास ऋषि ने जब महाभारत की रचना का संकल्प लिया, तब उन्होंने गणपति से इसे लिपिबद्ध करने का निवेदन किया। गणेश ने इसे स्वीकार किया पर यह शर्त रखी कि वे बिना रुके लिखेंगे। व्यास ने यह कहा कि वे श्लोक तभी लिखेंगे, जब उन्हें उसका अर्थ समझ आए। इस प्रकार लेखन का कार्य शुरू हुआ और लगातार दस दिनों तक गणपति बिना रुके लिखते रहे। दसवें दिन यह कार्य पूर्ण हुआ और तब गणेश को जल स्नान कराया गया। यही कथानक भी दस दिनों के उत्सव का एक आधार माना जाता है। गणेश जी का स्वरूप और उसमें छिपी शिक्षाएं भी दस दिनों की साधना को गहन बनाती हैं। उनका बड़ा मस्तक हमें बुद्धि और विवेक की ओर प्रेरित करता है। छोटे नेत्र ध्यान और एकाग्रता का महत्व बताते हैं। विशाल कान धैर्य का संदेश हैं जबकि छोटा मुख संयम और अल्पभाषिता की शिक्षा देता है। हाथी का सिर शक्ति और स्थिरता का प्रतीक है तो उनका वाहन मृषक विनम्रता और लज्जुता में भी सामर्थ्य की व्याख्या करता है। इन प्रतीकों का चिंतन और आत्मसात दस दिनों तक किया जाता है, जिससे साधक का जीवन संतुलन और ज्ञान से भर उठ करता है।

गणेशोत्सव केवल धार्मिक दृष्टि से ही नहीं, सामाजिक और राष्ट्रीय दृष्टि से भी महत्वपूर्ण है। लोकमान्य बाल गंगाधर तिलक ने इसे स्वतंत्रता संग्राम के दौरान जनचेतना का माध्यम बनाया। ब्रिटिश शासन में जब सामूहिक आयोजन वर्जित थे, तब तिलक ने गणेश उत्सव के सार्वजनिक आयोजन आरंभ किए, जिससे समाज में एकता, भक्ति और राष्ट्रप्रेम का समन्वय हुआ। आज भी पंडालों में सामूहिक आरती, दान और सेवा गतिविधियां इसी सामाजिक

समरसता को आगे बढ़ाती हैं। यह पर्व लोगों को एक साथ लाता है, जाति-पाति के भेदभाव को खो देता है और ‘एकता ही शक्ति है’ का वास्तविक संदेश देता है। उपनिषदों और वेदांत के दृष्टिकोण से देखें तो विसर्जन का महत्व और भी गहरा है। मिट्टी की प्रतिमा 10 या 13 दिनों तक पूजित होकर अंततः जल में प्रवाहित हो जाती है। यह सृष्टि के उसी नियम का स्मरण है, जिसका उल्लेख छांदोग्य उपनिषद में आता है ‘यथा सोम्यैकैना मृद्वेन सर्वं मूच्यते विशात’ अर्थात् जैसे मिट्टी को समझने से मिट्टी से बने सब रूपों को समझा जा सकता है। विसर्जन केवल मूर्ति का जल में जाना नहीं बल्कि यह जीवन और मृत्यु का गहन संदेश है। जैसे मिट्टी की प्रतिमा 10-13 दिन तक पूजित होकर अंततः उसी मिट्टी में विलीन हो जाती है, वैसे ही यह संसार है। विसर्जन हमें यही सिखाता है कि नाम और आकार नश्वर हैं पर मूल तत्व शाश्वत है। गणेश उत्सव इस दार्शनिक गहराई का उत्सव है। 10 दिनों का इसका महत्व सनातन है पर जब पंचांग की गति इसे 13 दिन का बना दे तो हमें इसे और अधिक आशीर्वाद के रूप में देखना चाहिए।

विघ्नहर्ता इस बार अपने भक्तों के बीच अधिक समय रहेंगे, अधिक अवसर मिलेंगे भक्ति और सेवा के कार्यों में जुटने के, और अधिक समय तक सामूहिक मेलजोल और उत्साह का अनुभव होगा। कुल मिलाकर, यही कहा जा सकता है कि गणेश चतुर्थी का दस दिन का महोत्सव जीवन के संतुलन, साधना, ज्ञान और विघ्न निवारण का प्रतीक है। इस वर्ष जब यह काल बढ़कर तेरह दिन का हो रहा है तो यह हमारे लिए विशेष अवसर है। हमें इसे समय की कृपा के रूप में स्वीकार करना चाहिए और इन अतिरिक्त दिनों में और भी अधिक साधना, सेवा और सामूहिकता का भाव अपनाना चाहिए। गणपति बप्पा का यही संदेश है कि जीवन में विघ्न कितने ही बड़े क्यों न हों, धैर्य, ज्ञान और एकता से उन्हें पार किया जा सकता है और जब भक्ति सच्ची हो तो गणेश का आशीर्वाद समय की परिधि से भी परे होकर अपना विस्तार करता है। यही इस वर्ष के 13 दिवसीय गणेशोत्सव का सबसे बड़ा संदेश है।

मानसिक स्वास्थ्य

डॉ. सत्यकांत चतुर्वेदी

लेखक प्रख्यात मनोचिकित्सक हैं।



देवास में नाबालिग भाईयों ने मिलकर चचेरे भाई की चाकू से गोदकर हत्या कर दी। हत्या करने के बाद आरोपियों ने शव को हार्वेस्टर के नीचे छिपा दिया और सबूत मिटाने के लिए नष्ट किया। मार्च से मृतक वेदाश और 11 साल के आरोपी के बीच विवाद चल रहा था। इसी बात से नाराज आरोपी ने हत्या की वादात को अंजाम दिया। देवास की घटना बेहद दर्दनाक है और हमें समाज के लिए चेतावनी भी देती है। जब हम इसे समझने की कोशिश करते हैं तो यह केवल अपराध नहीं, बल्कि कई स्तरों पर पनपती समस्याओं का परिणाम दिखती है।

मनोवैज्ञानिक कारण

इस उम्र के बच्चों में गुस्सा और आक्रोश भी को संभालने की क्षमता अभी पूरी तरह विकसित नहीं होती। यदि बच्चा लंबे समय तक उपेक्षा, ईर्ष्या, असुरक्षा या हीनभावना का अनुभव

समाज के लिए चेतावनी है देवास की घटना

यह समय है कि हम केवल बच्चों की पढ़ाई या खेलकूद पर नहीं, बल्कि उनके भावनात्मक और मानसिक स्वास्थ्य पर भी ध्यान दें। उन्हें सुनना, उनके साथ समय बिताना, गुस्से को सकारात्मक ढंग से व्यक्त करना सिखाना और हिंसा से दूर रखना – यह परिवार और समाज की साझा ज़िम्मेदारी है। इस खबर से हमें यही सीख लेनी चाहिए कि अगर हम बच्चों के मन और रिश्तों को नहीं समझेंगे तो छोटी-सी अनदेखी बड़ी त्रासदी बन सकती है।

करता है तो वह छोटे-छोटे विवादों को भी जीवन-मरण का सवाल समझने लगता है। हिंसा देखकर बड़े होने वाले बच्चे यह मान लेते हैं कि समस्या का हल बातचीत से नहीं, बल प्रयोग से होता है।

सामाजिक कारण

परिवार और समाज बच्चों के लिए पहला विद्यालय हैं। अगर घर में संवाद का अभाव है, माता-पिता व्यस्त हैं, निगरानी कम है या बच्चों को सकारात्मक आदर्श नहीं मिलते, तो वे गुस्से और आक्रोश को गलत दिशा में मोड़ सकते हैं।

डिजिटल मीडिया और फिल्मों में दिखने वाली हिंसा भी संवेदनशील उम्र में आक्रामकता को और मजबूत कर देती है।

जैविक पहलू

हालाँकि जैविक स्तर पर किशोर मस्तिष्क का प्रीफ्रंटल कॉर्टेक्स अभी परिपक्व नहीं होता, जिससे आवेग पर नियंत्रण कमजोर रहता है। पर असली खतरा तब बढ़ता है जब यह कमजोरी असुरक्षित मनोवैज्ञानिक और सामाजिक माहौल से जुड़ जाती है। यह समय है कि हम केवल बच्चों की पढ़ाई या

खेलकूद पर नहीं, बल्कि उनके भावनात्मक और मानसिक स्वास्थ्य पर भी ध्यान दें। उन्हें सुनना, उनके साथ समय बिताना, गुस्से को सकारात्मक ढंग से व्यक्त करना सिखाना और हिंसा से दूर रखना – यह परिवार और समाज की साझा ज़िम्मेदारी है। इस खबर से हमें यही सीख लेनी चाहिए कि अगर हम बच्चों के मन और रिश्तों को नहीं समझेंगे तो छोटी-सी अनदेखी बड़ी त्रासदी बन सकती है।



संवाद

संजय तेलंग

(वरिष्ठ पत्रकार और लेखक)



दुनिया में हजारों भाषाएं बोली जाती हैं। सभी भाषाओं का अपना महत्व है। बात स्थानीय भाषाओं (लोकल लैंग्वेज) की करें तो इनके महत्व को भी कम करके नहीं आका जा सकता है। दरअसल, भाषाओं का मूल उद्देश्य है संप्रेषण, यानी विचारों का आदान-प्रदान। स्थानीय भाषाएं, जिन्हें स्थानीय बोली कहना सही होगा, भी संप्रेषण का ही काम करती हैं, और विचारों को आसानी से आदान-प्रदान करने में सक्षम होती हैं। फर्क सिर्फ इतना है कि इन्हें वह मान्यता नहीं मिल पाती, जो किसी समृद्ध भाषा को मिल जाती है। स्थानीय भाषाओं में उपयोग किए जाने वाले शब्द कभी-कभी हास्य भी उत्पन्न करते हैं, हालाँकि उनका उद्देश्य हास्य पैदा करना कदापि नहीं होता। दरअसल, स्थानीय भाषा/ बोली न जानने वालों के लिए कुछ शब्द अजीब होने से हास्य का विषय बन जाते हैं। एक बार में बस में सफर कर रहा था। बस में मोबाइल पर किसी से चर्चा कर रहा एक ग्रामीण सिमनल न मिलने से परेशान हो रहा था। फोन बार-बार कट रहा था, तभी उसने झुंझला कर सामने वाले से कहा- मैं बाद में बात करता हूँ, अभी फोन ‘छोड़-पकड़’ कर रहा है। ‘छोड़-पकड़’ का उपयोग उसने सिमनल न मिलने के लिए किया था। इसे स्थानीय भाषा उदाहरण कह सकते हैं। यदि वह यात्री शहरी इलाके में इन शब्दों का प्रयोग करेगा, तो उसे अपनी बात स्पष्ट करने के लिए विस्तार से बताना होगा। ऐसा ही एक और उदाहरण पिछले दिनों ग्रामीण क्षेत्र में सामने आया। तेज बारिश हो रही थी, कुछ लोगों के साथ मैंने भी एक टापरी के नीचे शरण ले रखी थी। काफी देर तक बारिश नहीं थमी तो पास खड़े एक सज्जन ने किसी को फोन मिलाया और कहने लगे-बारिश ‘आऊं-जाऊं’ कर रही है, पूरी रुके तो निकलूँ। उनके कहने का आशय था बारिश कभी थम जाती है, कभी होने लगती



है, पूरी तरह रुकने पर ही निकल सकूंगा। वैसे तेज

बारिश के लिए अनेक स्थानों पर झमाझम और रिमझिम

बारिश के लिए फुरफुरी शब्दों का उपयोग भी किया जाता है, विशेष रूप से मालवा और निमाड़ अंचल में। स्थानीय भाषा में उपयोग होने वाले बहुत से शब्द शहरी लोगों के लिए हास्य का विषय बन जाते हैं। इंदौर की भाषा मूल रूप से हिंदी है, वैसे अंग्रेजी, गुजराती, मराठी, पंजाबी आदि भाषाएं भी यहां बोली जाती हैं। मालवा अंचल का शहर होने से यहां मालवी बोलने वाले भी बड़ी संख्या में हैं। मालवी की अपनी मिठास है, जो इसे बोलने, सुनने और उपयोग करने वाले ही जानते/ समझते हैं। बावजूद इसके इंदौरियों की अपनी अलग जुबान या बोली भी है। सोशल मीडिया पर इस बोली में बनी रील्स खूब वायरल्स हो रही हैं। अपनी सुविधा से गढ़ी गई यह बोली हास्य का विषय बन गई है। ‘आ रिया हूं भिया, जा रिया हूं भिया, जराक ना टेम नी है, जरा कने आना’ जैसे शब्दों का ठेठ इंदोरी भरपूर उपयोग करते हैं। जब दो ठेठ इंदोरी आपस में बात करते हैं, तो उन्हें इस बात का बिलकुल भी अहसास नहीं होता कि उनका वार्तालाप बाहर के किसी व्यक्ति के लिए हास्य का विषय बन गया है। राजस्थान, हरियाणा और बिहार जैसे राज्यों में तो स्थानीय भाषाओं के एक से एक उदाहरण देखे जा सकते हैं। जैसे ही आप एक अंचल से दूसरे अंचल में प्रवेश करने लगते हैं, भाषा/ बोली में बदलाव तो दिखाई देने लगता है, साथ ही बोलने का तरीका भी बदल जाता है। मुम्बइया बोली का भी अपना अलग अंदाज है, जो हिंदी फिल्मों से खूब प्रचार पा चुका है। सही बात तो यह है कि भाषा की तरह ही अपनी बात को

सरल तरीके से कहने/ समझाने के लिए स्थानीय भाषाएं/ बोलियां जन्म लेती हैं। आवश्यकता और सुविधा के अनुसार इमें शब्दों का विस्तार होता चला जाता है और अंततः स्थानीय भाषा/ बोली चलन में आ जाती है। भाषा की उत्पत्ति के विविध सिद्धांतों में एक सांकेतिक भाषा सिद्धांत भी है, जो यह कहता है कि भाषा की शुरुआत इशारों से हुई। इशारों में भी बहुत ताकत होती है, इशारों में कई बार वह बात भी समझाई जा सकती है, जिसके लिए जुबान कभी हिम्मत नहीं जुटा पाती। इस सिद्धांत के उदाहरण हम अपने आसपास भी देख सकते हैं। जैसे किसी बात से इनकार के लिए कुछ कहने की जरूरत नहीं है, सिर को दोनों ओर हिलाकर अपनी बात समझाई जा सकती है। किसी बात से सहमत होने पर सिर को ऊपर-नीचे कर सहमति जताई जा सकती है, इसके लिए जुबान को हां कहने की जरूरत नहीं है। किसी को पास बुलाना है तो सिर को ऊपर-नीचे कर या हाथ हिलाकर यह काम बखूबी किया जा सकता है। स्थानीय भाषा / बोली हो या इशारे सभी का उद्देश्य अपनी बात सामने वाले तक पहुंचाना और उसकी बात समझना ही है, यदि यह उद्देश्य सिद्ध हो जाता है तो इसमें बुरा क्या है! रही बात इससे हास्य उपजने की, तो दोनों पक्ष किसी तरह का बुरा भी नहीं मानते। अपनी भाषा या बोली का उपयोग करने में किसी शर्म या झिझक। यही सोच कर वे बिंदास अपने मन की भाषा का उपयोग करते हैं, किसी को उनकी बातों पर हंसी आए तो आती रहे, उन्हें कोई फर्क नहीं पड़ता।

संक्षिप्त समाचार



मुख्यमंत्री डॉ. मोहन यादव से नई दिल्ली में केंद्रीय मंत्री श्री ज्योतिरादित्य सिधिया ने सौजन्य भेंट की। मुख्यमंत्री डॉ. यादव ने उन्हें 'विक्रमादित्य वैदिक घड़ी' भेंट की।

मौं तुझे प्रणाम योजनान्तर्गत प्रतिभागियों का दल रवाना

हरदा (निप्र)। मध्यप्रदेश शासन खेल एवं युवा कल्याण विभाग भोपाल द्वारा मां तुझे प्रणाम योजनान्तर्गत नर्मदापुरम संभाग से हरदा, रायसेन एवं नर्मदापुरम की एन.सी.सी, स्काउट, खेल, मेधावी, तथा सामाजिक कार्यकर्ता वर्ग में चयनित 50 प्रतिभागियों को मांडू, ओम्कारेश्वर व महेश्वर तक राज्य के विभिन्न पुरातत्व धरोहर, भौगोलिक, दर्शनिक एवं धार्मिक प्राचीन स्थलो का भ्रमण कराया जायेगा। जिला खेल अधिकारी सुश्री उमा पटेल ने बताया कि सोमवार को शासकीय गृह विज्ञान महाविद्यालय से सांसद प्रतिनिधि श्री मनोज शर्मा, संस्था की प्राचार्या सुश्री कामिनी जैन, विधायक प्रतिनिधि श्री रमेश उपरारिया, संस्था के स्पोर्ट्स अधिकारी श्री धर्मेन्द्र गुर्जर ने जिले के प्रतिभागियों को खेल प्रशिक्षक श्री आस्कर मोजिस, लोक समन्वयक सुश्री सलमा खान, सुश्री उपासना ठाकुर, सुश्री आरती शर्मा, सुश्री शशि रघुवंशी के साथ दल को रवाना किया। यह दल 1 से 5 सितंबर तक प्रदेश के विभिन्न स्थलों का भ्रमण करेगा।

प्रधान जिला न्यायाधीश श्री रघुवंशी ने जिला जेल का औचक निरीक्षण किया

हरदा (निप्र)। प्रधान जिला न्यायाधीश तथा अध्यक्ष जिला विधिक सेवा प्राधिकरण श्री अरविंद रघुवंशी ने सोमवार को जिला जेल, हरदा का औचक निरीक्षण किया। निरीक्षण के दौरान उन्होंने जिला जेल में संचालित लीगल एड क्लीनिक एवं पुरुष व महिला बैरकों का निरीक्षण कर बंदियों को प्राप्त होने वाली मूलभूत सुविधाएं रसोई घर, पीने के पानी, बैरकों में साफ-सफाई, बंदियों के स्वास्थ्य संबंधी सुविधाएं, भोजन व्यवस्था का भी जायजा लिया व आवश्यक निर्देश प्रदान किए।।



मुख्यमंत्री डॉ. मोहन यादव से नई दिल्ली में केंद्रीय कपड़ा मंत्री श्री गिरिराज सिंह ने सौजन्य भेंट की।

राजधानी आसपास

भारतीय ज्ञान परंपरा का वास्तविक चरित्र समावेशी है : अम्बिका दत्त शर्मा

कोलकाता। साल्ट लेक स्थित महात्मा गांधी अंतरराष्ट्रीय हिंदी विश्वविद्यालय के क्षेत्रीय केंद्र कोलकाता और भारतीय दार्शनिक अनुसंधान परिषद, (ICPR) नई दिल्ली के संयुक्त तत्वावधान में भारतीय ज्ञान परंपरा और विज्ञान का दर्शन विषय पर दो दिवसीय 28-29 अगस्त 2025 को राष्ट्रीय संगोष्ठी का आयोजन किया गया। अखिल भारतीय दर्शन समिति के अध्यक्ष प्रोफेसर अम्बिका दत्त शर्मा ने अपने बोज वक्तव्य में कहा कि हम अपनी ज्ञान परंपरा का पुनराविकार कर रहे हैं, ज्ञान परंपरा के पुनराविकर का लक्ष्य होता है अपनी सामुदायिक अस्मिता को अंगीकार करना। भारत में यदि हम अपने ज्ञान परंपरा के पुनराविकर में थोड़ी सी भी असमर्थानी बरतते हैं तो भारतीय ज्ञान परंपरा में पुनराविकर का पवित्र लक्ष्य कहीं पहचान की राजनीति की शिकार न हो जाये इसे देखना जरूरी है।

संगोष्ठी के उद्घाटन सत्र में संयोजक व क्षेत्रीय केंद्र कोलकाता के प्रभारी डॉ अमिता राय ने स्वागत वक्तव्य में भारतीय ज्ञान परंपरा और विज्ञान के दर्शन की अवधारणा पर प्रकाश डालते हुए भारतीय तर्क प्रणाली और पश्चिमी तर्क प्रणाली के महत्वपूर्ण तत्वों को बताया। उन्होंने विज्ञान के सापेक्षता और पारस्परिकता के नियम की व्याख्या करते हुए मानव, प्रकृति और समाज के अंतर्संबंधों को समझने के लिए भारतीय ज्ञान परंपरा की आवश्यकता को रेखांकित किया। विशिष्ट अतिथि भारतीय धर्म संसद के अध्यक्ष बिठ्ठलदास मूधड़ा ने विज्ञान के विभिन्न सिद्धांतों की ऐतिहासिक परंपरा की चर्चा करते हुए विज्ञान के दर्शन के ऐतिहासिक विकास यात्रा को विस्तार से बताया और भविष्य की ज्ञान परंपरा की ओर संकेत किया। संगोष्ठी के मुख्य

अतिथि उत्तराखंड मुक्त विश्वविद्यालय के कुलपति प्रो.नवीन चंद्र लोहानी ने भारतीय ज्ञान परंपरा के विभिन्न तत्वों को पाठ्यक्रमों में शामिल करने पर जोर दिया और राष्ट्रीय शिक्षा नीति में भी इसके प्रावधान होने की जानकारी दी। महात्मा गांधी अंतरराष्ट्रीय हिंदी विवि के अनुवाद विद्यापीठ के अधिष्ठाता प्रोफेसर हनुमानप्रसाद शुक्ल ने अध्यक्षीय उद्घोषण में कहा कि वैज्ञानिक दृष्टि का अर्थ केवल पश्चिम की दृष्टि नहीं है। हमारे यहां ब्रह्म तत्वों का साक्षात्कार वैदिक ऋषि करते आये हैं और वे परम तत्व के प्रखंड तत्व को ब्रह्म को ही ज्ञान कहते हैं और विज्ञान ज्ञान का विभक्तिकरण है विज्ञान पहले उसे हिस्सों में बांटकर देखता है और फिर उनके योग में उसे अखंड की कल्पना करता है। वैदिक ऋषियों ने पहले सत्य का शब्द का प्रयोग किया, भारतीय ऋषियों की उस अखंड सत्य को एक साथ देख पा लेने की विकलता या जिज्ञासा है। धन्यवाद ज्ञापन कोलकाता केंद्र की सहાયक प्रोफेसर डॉ.चित्रा माली ने किया। उद्घाटन सत्र का संचालन एसोसिएट प्रोफेसर डॉ. अमरेन्द्र कुमार शर्मा ने किया।

प्रथम अकादमिक सत्र 'भारतीय ज्ञान परंपरा में विश्व का विचार' के वक्ता डॉ. आशुतोष व्यास ने भारतीय दर्शन में शब्द-ब्रह्म और नारदीय सूक्त का उल्लेख करते हुए कहा कि 'जैसे ही जानने की इच्छा उत्पन्न होती है, वैसे ही ज्ञाता और ज्ञेय के बीच भेद पैदा होता है। भारतीय ज्ञान परंपरा इस भेद को श्रुति, युक्ति और अनुभव के माध्यम से पाटने का प्रयास करती है। यही समग्रता हमारी विशिष्टता है।

प्रियंकर पालीवाल ने भारतीय परंपरा की वैज्ञानिक और सांस्कृतिक उपलब्धियों को पश्चिम के संदर्भ में रेखांकित किया।

उनके वक्तव्य में नैतिकता, संवेदना और मूल्यबोध पर जोर रहा। अध्यक्षीय उद्घोषण में प्रोफेसर अवधेश प्रधान ने विज्ञान और धर्म के रिश्ते पर स्वामी विवेकानंद के विचार के आधार पर तर्कसंगतता, परीक्षण, अनुभव, समावेशिता सभ्यता, संस्कृति, और भाषा का ऐतिहासिक विस्तार, डीकॉलोनाइजेशन और डीमिस्टिफिकेशन की आवश्यकता को बताया और विज्ञान, दर्शन और धर्म के समन्वय की बात की। धन्यवाद ज्ञापन डॉ. ऋचा द्विवेदी और संचालन डॉ. राकेश कुमार मिश्र ने किया। द्वितीय अकादमिक सत्र 'भारतीय ज्ञान परंपरा, संस्कृति और साहित्य' के वक्ता संजय जायसवाल ने अपने वक्तव्य में कहा, 'भारतीय ज्ञान परंपरा कोई एकैकरीय धारा नहीं है, बल्कि अनेक जातियों, भाषाओं और समुदायों की साझा यात्रा है। इसे समझने के लिए तीन दृष्टिकोण जरूरी हैं, डी-कोलोनाइजेशन, डी-मिस्टिफिकेशन और इक्नूविनेस। 'सदीनामा' मासिक पत्रिका के संपादक जितेंद्र जितारू ने 'भारतीय संस्कृति के ऐतिहासिक विकास, चीन के कन्फ्यूशियस, यूनान और भारत, मार्क्स, डेमोक्रेसी, ईसा मसीह समेत कई उदाहरणों द्वारा भाषा, संस्कृति, और विचारधारा की स्थायित्व शक्ति, विलय और पुनरुद्धार की संभावना बताई। प्रोफेसर कुपाशंकर चौबे ने साहित्य में ज्ञान परंपरा के विकास को रेखांकित किया। उन्होंने भारतेंदु, महावीर प्रसाद द्विवेदी, आर्यभट, कौटिल्य आदि के शास्त्रों के ऐतिहासिक योगदान, शोध की भारतीय प्रविधि, नारयणरास, पाणिनी, वासुदेव शरण अग्रवाल, ओपनिवेशिकता, डिनाइजेशन, लोक-प्रतिबद्धता, समावेशिकता, और संवाद के परिप्रेक्ष्य में भारतीय ज्ञान परंपरा

के आधुनिक महत्व को रेखांकित किया। आलोक टंडन ने अध्यक्षीय उद्घोषण में कहा कि भारतीय ज्ञान परंपरा को केवल शास्त्रों और परंपरागत धारणाओं के विचार के आधार के बजाय उसे वैज्ञानिकता, तर्क और विवेक की कसौटी पर परखना होगा। संचालन डॉ. एकता हेला और धन्यवाद ज्ञापन डॉ. अमरेंद्र कुमार शर्मा के ने किया। तृतीय अकादमिक सत्र 'भारतीय ज्ञान परंपरा और आधुनिकता' के वक्ता अमरेंद्र कुमार शर्मा ने भारतीय ज्ञान परंपरा में स्त्री स्वर पर अपनी बात रखी। अगले वक्ता राकेश कुमार मिश्र ने आधुनिकता को परिभाषित करते हुए पूर्व और पश्चिम की अवधारणा को बतलाया जो अन्य को देखने की अलग दृष्टि विकसित करती है। प्रोफेसर गोपाल कृष्ण ठाकुर ने कहा कि भारतीय ज्ञान-परंपरा को केवल अतीत का गौरव मानकर नहीं, बल्कि वर्तमान और भविष्य के विज्ञान-दर्शन और वैश्विक चुनौतियों से भी जोड़कर देखा जाना चाहिए। प्रोफेसर मिर्मल नारायण चक्रवर्ती ने भारतीय ज्ञान परंपरा को मधुसूदन सरस्वती के 'प्रस्थान भेद' से जोड़कर व्याख्याित किया। संचालन डॉ. आशुतोष व्यास और धन्यवाद ज्ञापन डॉ. अमित राय द्वारा किया गया। चतुर्थ अकादमिक सत्र 'भारतीय ज्ञान परंपरा और लोक का विज्ञान' सत्र के वक्ता डॉ. शिशिर सिंह ने भारतीय ज्ञान की लोक स्वास्थ्य चिकित्सा प्रणाली को उदाहरणों से बतलाया तथा यह प्रणाली आज भी कैसे कारगर है बताया। दीपक कुमार ने भारतीय ज्ञान परंपरा को आदिवासी लोक में प्रचलित प्रणालियों को लोक कथाओं के माध्यम से बताते हुए इनकी वैज्ञानिक प्रामाणिकता को भी बतलाया। प्रोफेसर मधु कपूर ने भारतीय दर्शन की विस्तृत जानकारी प्रदान की।

कलेक्टर ने अभिप्रेरित किया प्रतियोगी परीक्षाओं की तैयारी करने वाली बालिकाओं को

विदिशा (निप्र)। कलेक्टर अंशुल गुप्ता द्वारा जिला मुख्यालय पर संचालित सशक्त वाहिनी की क्लास में पहुंचकर बालिकाओं को मार्गदर्शन देते हुए प्रतियोगी परीक्षाओं के लिए अभिप्रेरित किया है। उन्होंने कहा की आप लोग अपने मोबाइल से इंस्टाग्राम फेसबुक स्नेपचैट जैसे सोशल मीडिया प्लेटफॉर्म को बंद कर सिर्फ पढ़ाई पर फोकस करें मोबाइल का उपयोग सिर्फ अपने परिजनों एवं आवश्यक कार्य होने पर ही उपयोग करें आप लोग प्रतिदिन हिंदी इंग्लिश रोजगार निर्माण, रोजगार समचार न्यूज पेपर के साथ प्रतियोगिता दर्पण भी पढ़ें।

एसएससी की एमटीएस सीएचएसएल आइटीबीपी सीआईएफ बीएसएफ आर ए एफ सीआईएसफ सीआरपीएफ एनसी बी की तैयारी करें वैंकेसी अधिक रहती है और इंडियन भारत गार्डन में भी बहुत स्कोप रहता है उसकी भी तैयारी करें एमपीपीएससी



यूपीएससी के अलावा भी कई परीक्षाएं होती हैं उनकी परीक्षाएं दें। कलेक्टर श्री गुप्ता ने बालिकाओं से कहा कि आप लोग अपने स्वयं के नोट्स बनाकर तैयारी करें और इंग्लिश बोलना सीखें जिसके लिए हिंदी और इंग्लिश अखबार पढ़ें मैंगनीज और पेपर सॉल्व की बुक पढ़ें। साथ ही बालिकाओं को बताया कि आप लोग अपनी हेल्थ में सुधार लाएं जिसके लिए अच्छे पोष्टिक आहार लें क्योंकि स्वस्थ शरीर स्वस्थ मस्त होने से ही हम अच्छी तैयारी कर सकते हैं और हमेशा स्वस्थ रह सकते हैं

उसी का फोकस करना चाहिए जो हमारा लक्ष्य है आपको जरूर सफलता मिलेगी।

श्रीमती विनीता लोढ़ा जिला कार्यक्रम अधिकारी द्वारा बताया गया की ऐसी बालिकाएं जो प्रतियोगी परीक्षाओं की तैयारी हेतु प्रायवेट कोचिंग नहीं लें पा रही है उनके लिए निःशुल्क कोचिंग की व्यवस्था विभाग द्वारा कराई गई है जिसमें विषय विशेषज्ञ द्वारा अलग अलग विषय की तैयारी के साथ ही फिजिकल क्लास भी कराई जा रही है सशक्त वाहिनी अभियान अंतर्गत संचालित निःशुल्क कक्षाओं का मुख्य उद्देश्य है बालिकाओं को शासकीय नौकरी में चयन हेतु अवसर प्रदान करना है।

सशक्त वाहिनी कक्षा के सहायक नोडल अधिकारी श्री संतोष रघुवंशी महिला एवं बाल विकास अनुज जैन एवं प्रशिक्षक श्री शिवेंद्र श्रीवास एवं सौरव रघुवंशी उपस्थित रहे।

धरती आबा जनजातीय ग्राम उत्कर्ष अभियान



विदिशा (निप्र)। कलेक्टर श्री अंशुल गुप्ता के द्वारा दिए गए निर्देशों के अनुपालन में धरती आबा जनजातीय ग्राम उत्कर्ष अभियान अंतर्गत विदिशा जिले के चिन्हित ग्रामों में शिविरों का आयोजन किया जा रहा है। इन शिविरों के माध्यम से शेष रहे हितग्राहियों के आधार कार्ड, समग्र आईडी, जाति प्रमाण पत्र, आयुष्मान कार्ड, बनाए जाने के साथ-साथ शासन की महत्वाकांक्षी योजनाओं उज्ज्वला योजना, पीएम आवास योजना, पीएम जीवन ज्योति योजना, राशन कार्ड-पात्रता पर्ची और पीएम किसान सम्मान निधि योजना से लाभान्वित किया जा रहा है। इसी कड़ी में 11 अगस्त को ग्राम

बहलोट और महमूदा में शिविर का आयोजन कर हितग्राहियों को लाभान्वित किया गया है। साथ ही साथ 12 अगस्त को पिपरिया जाजोन, मसूदपुर, 13 अगस्त को सकरौली, मगरोद, 14 अगस्त को चोगवर, कुराबद, 19 अगस्त को वेदक चौड़ा, सैरवासा, 20 अगस्त को कुल्हार, काजी करोदा, 21 अगस्त को औरंगपुर, बरोदिया, 22 अगस्त को उदयपुर, मुर्तजा नगर, 25 अगस्त को गोरिया, लखुली, 26 अगस्त को नौघई, पांचमा, 27 अगस्त को बरमढ़ी, ल्यूदा, 28 अगस्त को देलवाड़ा, पधार और 29 अगस्त को बंजरिया और करीमपुर में भी शिविरों का आयोजन हुआ है।

सहकारी समितियों में उर्वरकों का तीव्र गति से भंडारण शुरू



विदिशा (निप्र)। आगामी रबी फसल हेतु सहकारी समितियों में उर्वरकों का तीव्र गति से भंडारण शुरू हो गया है। रबी फसल की बुवाई में अभी 2 माह का समय है, किन्तु जिले की सहकारी समितियों में अभी से उर्वरकों का तीव्र गति से भंडारण शुरू हो गया है। जिले के सौराई रेक प्लाईट पर विगत 15 दिनों में 2 दिन के अंतराल से निरंतर खाद की रेक आ रही हैं। रेक से ट्रकों में खाद लोड होकर सहकारी समितियों में पहुंचाया जा रहा है, ताकि कृषकों को खाद के लिए इधर-उधर भटकना न पड़े और नजदीकी समिति से आसानी से खाद मिल जाए। जिला सहकारी केंद्रीय बैंक मर्यादित के सीईओ श्री विनय प्रकाश सिंह ने बताया कि जिले की सभी 154 सहकारी समितियों में यूरिया खाद की उपलब्धता हो गयी है। इसी क्रम में आज

सोमवार को सौराई रेक प्लाईट पर एचयूएलआर कम्पनी की यूरिया खाद की रेक लगी है, जिससे 403 मी. टन यूरिया खाद सहकारी समितियों में भेजा जा रहा है। वर्तमान में सहकारी समितियों में 7100 मी. टन यूरिया व 3200 मी. टन डीएपी एवं 3300 मी. टन काम्पलेक्स उर्वरकों का स्टॉक है। इस वर्ष कृषकों को बुवाई हेतु उर्वरकों के लिए किसी प्रकार की परेशानी न हो। जिला प्रशासन द्वारा इस योजना पर कार्य किया जा रहा है। जिले में उर्वरकों की रेक निरंतर आ रही हैं और उर्वरकों की पर्याप्त उपलब्धता है। आगामी 2 दिवस में एनएफयल डीएपी मात्रा 2895 मी. टन का रेक भी जिले को प्राप्त हो रहा है। शासन का प्रयास है कि बुवाई के 1 माह पूर्व ही कृषकों को उनकी आवश्यकता का खाद उपलब्ध कर दिया जाए।

संबल योजना के लंबित अपील प्रकरणों का शत प्रतिशत निराकरण किया जाए : कलेक्टर

बैतूल (निप्र)। संबल योजना के लंबित अपील प्रकरणों का शत प्रतिशत निराकरण सुनिश्चित कराए। यह निर्देश कलेक्टर श्री नरेन्द्र कुमार सूर्यवंशी ने सोमवार को कलेक्ट्रेट में आयोजित समयसीमा की बैठक में सभी एसडीएम और जनपद सीईओ को दिए। उन्होंने कहा कि सभी एसडीएम अपने रीडर्स को प्रकरणों का समय पर निराकरण करने के लिए ताकीद करें। बैठक में कलेक्टर श्री सूर्यवंशी ने जिले और जनपद स्तर पर ई ऑफिस प्रणाली की विस्तृत समीक्षा की। उन्होंने सभी जिला और जनपद स्तरीय अधिकारियों को ई ऑफिस प्रणाली का प्रभावी क्रियाव्यवहन करने के निर्देश दिए।

उन्होंने कहा कि सभी जिला अधिकारी रोस्टर अनुरूप अधीनस्थ कार्यालयों का निरीक्षण करें। रोस्टर के अनुसार निरीक्षण नहीं किए जाने पर संबंधित के विरुद्ध अनुशासनात्मक कार्यवाही की जाएगी। समग्र ई केवाईसी अभियान की प्रगति की भी कलेक्टर श्री सूर्यवंशी ने जनपद और निकायवार समीक्षा की। उन्होंने जनपद सीईओ घोड़ाडोंगरी, सीएमओ शाहपुर को विशेष ध्यान देकर प्रगति लाने के निर्देश दिए। राजस्व प्रकरणों की समीक्षा कर कलेक्टर श्री सूर्यवंशी ने सभी राजस्व अधिकारियों को प्रकरणों का त्वरित निराकरण करने के लिए निर्देशित किया। उन्होंने उद्यानिकी फसलों की गिरदावरी की जानकारी भी ली। उन्होंने उप संचालक उद्यानिकी को पूरी गंभीरता से व्यवस्थित गिरदावरी सुनिश्चित कराने के निर्देश दिए।



सीएम हेल्पलाइन के प्रकरणों की कलेक्टर श्री सूर्यवंशी ने विभागवार समीक्षा की। उन्होंने सभी विभागों को लंबित शिकायतों का संतुष्टि पूर्वक निराकरण कर प्रगति लाने के निर्देश दिए। उन्होंने 50 दिवस से अधिक की शिकायतों का भी समाधान किए जाने के निर्देश दिए। समय सीमा अवधि के पत्रों की भी कलेक्टर ने जानकारी ली और उनका निराकरण करने के निर्देश दिए। बैठक में मुख्य कार्यालयन अधिकारी जिला पंचायत श्री अश्वत जैन सहित सभी विभागों के जिला अधिकारी उपस्थित रहे।

कलेक्टर श्री सूर्यवंशी ने सभी राजस्व अधिकारियों को सख्त निर्देश दिए कि माननीय न्यायालयीन प्रकरणों में पूरी गंभीरता से जवाब प्रस्तुत किया जाए। उन्होंने लंबित न्यायालयीन प्रकरणों की भी विस्तार से समीक्षा की और आवश्यकता दिखा निर्देश दिए। उन्होंने लंबित न्यायालयीन प्रकरणों में संबंधित तहसीलदार को नोटिस जारी किए जाने के निर्देश दिए। उन्होंने कहा कि सभी एसडीएम इसकी सतत मॉनिटरिंग करना सुनिश्चित करें।

श्री कृष्ण गौशाला में लंपी रोग से बचाव हेतु टीकाकरण

विदिशा (निप्र)। कलेक्टर श्री अंशुल गुप्ता ने जिले की सभी गौशालाओं के पशुओं की बेहतर देखभाल हो साथ ही समय चक्र अनुसार टीकाकरण कार्यक्रम अभियान के रूप में आयोजित करने के निर्देश दिए गए हैं। कलेक्टर श्री गुप्ता के निर्देशों के अनुपालन में जारी कार्यवाही की जानकारी देते हुए पशु चिकित्सा सेवाएं विभाग के उपसंचालक डॉ के एन शुक्ला ने बताया कि गंजबासीदा विकास खंड के ग्राम कालापाठा में स्थित श्री कृष्ण गौशाला में आज पशुपालन विभाग द्वारा लंपी स्कैन डिजीज से बचाव हेतु व्यापक टीकाकरण अभियान का क्रियाव्यवहन किया गया। इस अभियान के तहत सहायक पशु चिकित्सा अधिकारी घंटेरा श्री ए.के. शर्मा द्वारा गौशाला में संरक्षित सभी गौवंश का निःशुल्क टीकाकरण किया गया। श्री शर्मा ने बताया कि - लंपी रोग पशुओं में तेजी से फैलने वाला वायरल संक्रमण है। समय पर टीकाकरण ही इससे बचाव का सबसे कारगर उपाय है। इस अभियान से गौवंश सुरक्षित रहेंगे और उनके स्वास्थ्य में सुधार होगा। गौशाला प्रबंधन समिति के अध्यक्ष ने कहा - पशुपालन विभाग द्वारा समय-समय पर दी जा रही सेवाएं हमारे लिए अत्यंत लाभकारी हैं। हम विभाग के आभारी हैं कि उन्होंने गौवंश की सुरक्षा को प्राथमिकता दी। साथ ही उन्होंने स्थानीय प्रशासन से भी अपेक्षा व्यक्त की कि भविष्य में ऐसे ही सहयोगात्मक अभियान जारी रहें, जिससे जिले की सभी गौशालाएं लंपी जैसी संक्रामक बीमारियों से सुरक्षित रह सकें।

टीएल बैठक में ने की सीएम हेल्पलाइन और योजनाओं की समीक्षा

रायसेन (निप्र)। सीएम हेल्पलाइन जनसमस्याओं के निराकरण का महत्वपूर्ण माध्यम है। सीएम हेल्पलाइन पर प्राप्त प्रकरणों के निराकरण में और अधिक मेहनत की आवश्यकता है। सभी अधिकारी गंभीरता से रुचि लेते हुए प्रकरणों का प्रभावी निराकरण कराएं। इसके लिए अधिकारी हितग्राहियों से स्वयं चर्चा करें तथा शत-प्रतिशत सीएम हेल्पलाइन प्रकरणों का संतुष्टिपूर्वक निराकरण करें। यह निर्देश कलेक्टर श्री अरुण कुमार विश्वकर्मा ने सोमवार को कलेक्ट्रेट सभाकक्ष में आयोजित टीएल बैठक में सीएम हेल्पलाइन प्रकरणों की समीक्षा करते हुए अधिकारियों को दिए। उन्होंने विभागीय गतिविधियों, अभियानों तथा योजनाओं की प्रगति की भी विस्तृत समीक्षा की। बैठक में कलेक्टर श्री विश्वकर्मा ने स्वास्थ्य विभाग, महिला बाल विकास विभाग, शिक्षा विभाग, खाद्य एवं नागरिक आपूर्ति, पंचायत, राजस्व, लोक निर्माण विभाग, सहकारिता सहित अन्य विभागों की



सीएम हेल्पलाइन प्रकरणों तथा निराकरण की कार्यवाही की समीक्षा करते हुए कहा कि कुछ विभागीय अधिकारियों द्वारा निरंतर बेहतर कार्य किया जा रहा है, वह और अधिक बेहतर काम करने के लिए प्रयास करें। सीएम हेल्पलाइन निराकरण में धीमी गति से काम कर रहे अधिकारियों को निराकरण में तेजी लाने के निर्देश देते हुए कहा कि आगामी एक सप्ताह में अधिक से अधिक शिकायतों का निराकरण सुनिश्चित कराएं। कोई भी शिकायत निम्न गुणवत्ता से बंद ना हो और ना ही कोई शिकायत नॉन अटेंडेन्ट रहे। प्रत्येक शिकायत पर

समयावधि में नियमानुसार निराकरण की कार्यवाही की जाए। उन्होंने स्वास्थ्य विभाग की समीक्षा के दौरान सिविल सर्जन और सीएमएचओ को शिकायतों के निराकरण में गंभीरता नहीं दिखाने पर नाराजगी व्यक्त करते हुए कार्यपाली में सुधार लाने के निर्देश दिए। बैठक में 50 दिवस से अधिक समस्यावधि की सीएम हेल्पलाइन शिकायतों की समीक्षा के दौरान कलेक्टर श्री विश्वकर्मा ने कहा कि इन शिकायतों के निराकरण में गति नहीं आई है। एसडीएम, जनपद सीईओ तथा सीएमओ प्रतिदिन शिकायतों के निराकरण की कार्यवाही की

व्यक्तिगत रूप से मॉनीटरिंग करें तथा निराकरण में तेजी लाएं। उन्होंने ऊर्जा विभाग, शहरी विकास, राजस्व, स्वास्थ्य तथा शिक्षा विभाग की सीएम हेल्पलाइन शिकायतें नॉन अटेंडेन्ट रहने पर भी नाराजगी व्यक्त की तथा नियमित रूप से सीएम हेल्पलाइन शिकायतों का समयावधि में निराकरण हेतु निर्देशित किया। कलेक्टर श्री विश्वकर्मा द्वारा आदि कर्मयोगी अभियान के संबंध में जिला संयोजक आदिम जाति कल्याण विभाग को दिशा-निर्देश दिए। इसी प्रकार प्रधानमंत्री आवास योजना शहरी तथा ग्रामीण की विस्तृत समीक्षा करते हुए आवासों के निर्माण कार्य में तेजी लाने हेतु निर्देशित किया। साथ ही समग्र ई-केवायसी कार्य में तेजी लाने हेतु सभी जनपद सीईओ को निर्देश दिए। इसी प्रकार वनाधिकार धारकों को केसीसी प्रदाय करने संबंधी कार्य की जानकारी लेते हुए सभी पात्र हितग्राहियों को केसीसी से लाभान्वित करने हेतु कार्यवाही पूर्ण करने के निर्देश दिए। एक बागिया मां के नाम अभियान

की समीक्षा करते हुए निर्धारित लक्ष्य से अधिक स्व-सहायता समूहों की महिलाओं को पौधरोपण हेतु चिन्हित कर लाभान्वित करने के निर्देश सभी जनपद सीईओ और अधिकारियों को दिए गए। इसी प्रकार नगरीय निकायों में गीता भवनों के निर्माण हेतु भूमि चयन की कार्यवाही शीघ्र पूर्ण करने तथा मण्डीदीप तथा एसडीएम को निर्देश दिए गए। कलेक्टर श्री विश्वकर्मा द्वारा महिला बाल विकास विभाग अंतर्गत प्रधानमंत्री मातृ वंदना योजना, लाइली लक्ष्मी योजना, टेक होम राशन, पोषण आहार वितरण तथा नवीन आंगनवाड़ी भवनों की प्रगति की समीक्षा की गई। स्वास्थ्य विभाग की समीक्षा के दौरान सभी पात्र नागरिकों के आयुष्मान कार्ड शीघ्र बनाए जाने के निर्देश दिए गए। वन विभाग की समीक्षा करते हुए अवैध कटाई, उखनन और परिवहन में लिप्त व्यक्तियों के विरुद्ध कठोर कार्रवाई के निर्देश दिए गए।

राइट क्लिक



अजय बोकिल

लेखक सुबह सवेरे के
कार्यकारी प्रधान संपादक हैं।

संपर्क:-

9893699939
ajayboki1@gmail.com

मराठा आरक्षण-जरांगे जीते या फडणवीस के जाल में उलझे?

महाराष्ट्र में मराठों को ओबीसी श्रेणी में आरक्षण देने की अपनी पुरानी मांग को लेकर मुंबई में पांच दिनों से अनशन कर रहे, मराठा नेता मनोज जरांगे का आंदोलन सोमवार को समाप्त हो गया। कहा गया कि जरांगे सरकार से अपनी मांग मनवाने में सफल रहे। उन्होंने भाजपा की फडणवीस सरकार को झुकने पर मजबूर कर दिया। लेकिन क्या वास्तव में ऐसा कुछ हुआ है? और जो हुआ है, वो किसकी राजनीतिक जीत है? जरांगे की या राज्य के ‘चाणक्य’ मुख्यमंत्री देवेन्द्र फडणवीस की? दोनों के बीच जो सहमति बनी है, उसकी गहराई से पड़ताल करें तो जरांगे के हाथ सिर्फ मराठों को कुणबी मानकर ओबीसी प्रमाण पत्र देने के संदर्भ में तत्कालीन हैदराबाद रियासत का गजेटियर लागू करने की मांग माने जाने की कामयाबी लगी है। वह भी केवल मराठवाड़ा क्षेत्र के लिए, जहां से जरांगे आते हैं। यह प्रमाण पत्र भी ग्राम स्तर जाति की सूक्ष्म जांच के बाद दिए जाएंगे। बाकी महाराष्ट्र में यह व्यवस्था लागू करने के बारे में सरकार ने सिर्फ विचार का आश्वासन दिया है। मराठी कहावत ‘दूध की प्यास, छाछ से बुझाने’ के अनुसार भले जरांगे इसे अपनी जीत मानें, लेकिन हकीकत यह है कि सरकार ने उन्हें झुनझुना थमाने के अलावा कुछ नहीं दिया है। कारण साफ है कि किसी भी जाति की श्रेणी बदलना आसान नहीं है और ऐसा करना जानबूझकर अंगारों से खेलना है। महाराष्ट्र में फडणवीस सरकार ने दोहरी चाल कर जहां इस अंगारे को हौले से छेड़ भी दिया है और खुद ‘नियमानुसार आरक्षण’ देने की आड़ में मराठा हिंतेषी साबित करने की कोशिश कर, जरांगे के अब तक के सबसे बड़े आंदोलन की हवा भी निकाल दी है। उधर मराठों को ओबीसी कटेगरी में आरक्षण देने के खिलाफ राज्य के ओबीसी समुदायों ने खम ठोकना शुरू कर दिया है, जिससे प्रदेश में मराठा-ओबीसी संघर्ष के एक नए दौर में प्रवेश की आशंका बढ़ गई है। इसके अलावा इस समूचे प्रकरण में कोर्ट का भी परोक्ष रूप से इस्तेमाल कर लिया गया है। वैसे राज्य सरकार ने जरांगे की जो मांगें मानी हैं, उनमें हैदराबाद गजेट लागू करने के अलावा सतारा और औंध रियासत के गजेट्स लागू करने की प्रक्रिया में कानूनी अड़चनें दूर 15 दिनों में दूर करने, आंदोलनकारियों पर दर्ज मुकदमे वापस लेने, आंदोलन में मारे गए लोगों के परिवारों को 15 करोड़ की आर्थिक सहायता और पात्रता अनुसार सरकारी नौकरी, 58 लाख कुणबी रजिस्ट्रेशन ग्राम पंचायत स्तर पर करने तथा मराठा आरक्षण के संदर्भ में पूर्व में गठित वंशावली (शिंदे)

समिति का कार्यकाल बढ़ाना शामिल है। यानी सरकार ने जरांगे की कुल 8 में 6 मांगें मानी हैं और वो भी आंशिक रूप से। इसमें भी कई व्यावहारिक पेंच हैं। पहली नजर में देखें तो जरांगे का आंदोलन मुंबई हाई कोर्ट की सख्ती के बाद समाप्त हुआ ज्यादा प्रतीत होता है। क्योंकि आंदोलनकारियों ने उन सभी शर्तों का उल्लंघन कर आंदोलन जारी रखा था, जिनके आधार पर कोर्ट द्वारा उन्हें मुंबई जैसे अत्यंत व्यस्त शहर के आजाद मैदान में एक दिन के सशर्त आंदोलन की अनुमति दी गई थी। मराठा आरक्षण आंदोलनकारियों में जोश तो था, लेकिन लंबा आंदोलन चलाने के लिए जरूरी रणनीति और तैयारियों को उन्हें न तो समझ दिखी और न ही उसका इंतजाम था। देवेन्द्र फडणवीस सरकार ने भी सीधे पंगा मोल न लेकर जरांगे समर्थकों को आंदोलन करने की इजाजत तो दी, लेकिन उसके प्रति ज्यादा संवेदनशीलता नहीं दिखाई। आंदोलन स्थल पर न तो पानी, खाने अथवा टॉयलेट आदि का इंतजाम था। जैसी कि आशंका थी कि आंदोलन की अनुमति सिर्फ 5 हजार लोगों की थी, आ गए लाखों मराठे। इससे स्वतः अव्यवस्था फैली। सरकार ने कहा कि आंदोलनकारी कोर्ट के आदेश की भी अवमानना कर रहे हैं। वहां पुलिस का इंतजाम था, लेकिन कार्रवाई के आदेश नहीं थे। सरकार शायद हालात ज्यादा बिगड़ने और फिर सख्ती से दखल देने का इंतजार कर रही थी। उधर हाई कोर्ट भी आंदोलनकारियों की अनुशासनहीनता से नाराज था। आंदोलन के कारण दक्षिण मुंबई में ट्रैफिक जाम के हालात बन गए और हाई कोर्ट जजों को भी पैदल अपने कोर्ट तक जाना पड़ा। गौरतलब है कि हाई कोर्ट की जो दो जजों की बेंच इस मामले की सुनवाई कर रही थी, उनमें दूसरी जज आरती साठे, हाल ही में हाई कोर्ट जज बनी हैं और पूर्व में भाजपा की प्रवक्ता भी रह चुकी है। आंदोलन अनियंत्रित होता देख कोर्ट ने आदेश दिए कि आंदोलन मंगलवार तक हर हाल में खत्म करें अन्यथा कोर्ट को कोई सख्त आदेश देना पड़ेगा। आखिर कोर्ट के दबाव के आगे जरांगे को झुकना ही पड़ा। साथ ही इस बात कर खतरा भी था कि हालात बिगड़े तो आंदोलन जरांगे के काबू से बाहर हो जाएगा। जरांगे का मराठा आरक्षण आंदोलन भी मूलतः राजनीतिक ही है। क्योंकि उनकी जो मांग है, उसे कोई भी राजनीतिक दल पूरा नहीं कर सकता। वो मराठा को सामान्य वर्ग से ओबीसी में स्थानांतरित कर आरक्षण मांग रहे हैं। उनके आंदोलन को राज्य के शरद पवार जैसे बड़े मराठा नेताओं का परोक्ष समर्थन है। जरांगे की

मांगें संविधानिक दृष्टि से कोई भी सरकार मान्य नहीं कर सकती, यह जानते हुए भी कुछ मराठा नेता इसे समर्थन इसलिए देते हैं कि इससे सत्तारूढ़ सरकार परेशानी में आती है। देवेन्द्र फडणवीस इस दांव को बखूबी समझते हैं। इसलिए उन्होंने जरांगे से चर्चा के लिए भाजपा के मराठा नेता व मंत्री राधाकृष्ण विखे पाटिल के नेतृत्व में कैबिनेट सब कमेटी बनाई और उन्हें ही बातचीत के अधिकार दिए। फडणवीस बाहर यही कहते रहे कि मैं मराठाओं को कुणबी ओबीसी श्रेणी में ‘कानून के मुताबिक’ आरक्षण देने का समर्थक हूं। मैंने बतौर सीएम अपने पिछले कार्यकाल में इसकी पहल भी की थी, लेकिन बाद की उड़ब ठाकरे सरकार ने उसे आगे नहीं बढ़ाया। साथ ही उन्होंने यह भी कह दिया कि ओबीसी के आरक्षण को तिल भर कम करके किसी दूसरे को आरक्षण नहीं दिया जाएगा। इस तरह फडणवीस एक तीर से दो शिकार कर रहे थे। वो जरांगे को भी खुश कर रहे थे तो राज्य में ओबीसी के मसीहा भी बने हुए थे। अब सरकार द्वारा राधाकृष्ण विखे पाटिल उप समिति की जरांगे से हुई चर्चा के बाद स्वीकाल मांगों को समझें। सरकार ने जरांगे की सिर्फ इतनी मांग मानी है कि पूर्व में हैदराबाद रियासत में जारी गजेटियर के अनुसार मराठवाड़ा क्षेत्र के मराठों को कुणबी मानकर उन्हें ओबीसी प्रमाण पत्र दिया जाएगा, लेकिन वह भी सूक्ष्म जांच के बाद। क्योंकि कौन-सा मराठा सामान्य वर्ग में और कौन सा कुणबी, यह तय करना आसान नहीं है। इसमें कई पेंच हैं। इसका आधार क्या होगा? इसे कैसे साबित किया जा सकेगा? तथा इस पर अगर गंभीर आपत्तियां लगीं तो उनका निराकरण कैसे होगा? मजेदार बात यह है कि वीर शिवाजी पर अभिमान करने वाले मराठे, सरकारी नौकरी में आरक्षण के लिए अब ‘कुणबी’ कहलाने के लिए तैयार हैं, जिन्हें वो जाति व्यवस्था में अपने से कमतर मानते रहे हैं। यूं कुणबी भी स्वयं को क्षत्रिय मानते हैं, लेकिन 96 कुली मराठा अपने को उनसे ऊंचा और शासक क्षत्रिय मानते हैं। नई व्यवस्था से जो नया घालमेल होगा, जिससे राज्य में नए जातीय संघर्ष बढ़ सकता है। दूसरे, मराठे पूरे महाराष्ट्र में फैले हैं, लेकिन जरांगे की मांग केवल आठ जिलों के लिए मानी गई है। दूसरी तरफ फडणवीस के करीबी वरिष्ठ वकील गुणरत्न सदावर्ते ने जरांगे से समझौता होने के तत्काल बाद ऐलान कर दिया कि सामान्य वर्ग में आने वाले मराठाओं को हैदराबाद गजेटियर के अनुसार ओबीसी में स्थानांतरित करने की कोशिश पूरी तरह असंवैधानिक है। इसे सुप्रीम कोर्ट में चुनौती देंगे।

जाहिर है कि सुप्रीम कोर्ट इसके सबूत मांगेगा और मामला फिर टाय-टाय फिस्स हो जाएगा। और सरकार इसकी आड़ में कटघरे में खड़ी होने से बच जाएगी। हालांकि मराठा नेता शरद पवार कह चुके हैं कि यदि सुप्रीम कोर्ट द्वारा देश में लागू पचास प्रतिशत आरक्षण की अधिकतम सीमा को खत्म कर दिया जाए तो राज्य में मराठों को आरक्षण दिया जा सकता है। लेकिन यह बहुत मुश्किल है और केन्द्र सरकार संसद में संविधान संशोधन करे तो ही संभव है। और एक बार ‘जाति श्रेणी परिवर्तन’ का पिटारा खुल गया तो सभी जातियां अपनी सुविधा और स्वार्थ से जाति श्रेणी बदलाव की मांग करने लगेंगी। ऐसे में अराजकता की स्थिति बन सकती है। कोई भी सरकार यह खतरा शायद ही मोल ले। उधर राज्य ओबीसी समुदाय भी हाथ पर हाथ रखकर नहीं बैठा है। मंत्री छगन भुजबल ने ओबीसी वर्ग की बैठक बुलाकर मुकाबले की तैयारी शुरू कर दी है। ओबीसी जरांगे की चालों को भी देख रहा है और मुख्यमंत्री देवेन्द्र फडणवीस की चाल को भी बूझ रहा है। दरअसल जरांगे की मांग मानने का असर केवल सरकारी नौकरियों में आरक्षण तक सीमित न रहकर दूरगामी होने वाला है। क्योंकि देश में अगले साल होने वाली जाति जनगणना के बाद ओबीसी का राजनीतिक आरक्षण भी होगा। ऐसे में मराठा नेता चुनाव टिकट के लिए ओबीसी सीटों पर दावा ठोंकेगे, जो ओबीसी कभी नहीं होने देंगे। उनका वाजिब सवाल है कि जब गरीब मराठाओंको सरकार ने अनारक्षित वर्ग में 10 फीसदी आरक्षण दे दिया है तो उन्हें फिर कुणबी (जो मूलतः कृषक समुदाय है) में आरक्षण क्यों चाहिए? गौरतलब है कि महाराष्ट्र में मराठाओं की आबादी 28 से 33 फीसदी तक है, जबकि ओबीसी की जनसंख्या 33 प्रतिशत है। यानी दोनों की आबादी लगभग बराबर है। ऐसे में राजनीतिक संतुलन साधना तार पर चलने की कवायद है, जिसे फडणवीस बड़ी चतुराई से अंजाम दे रहे हैं। जबकि खुद फडणवीस ब्राह्मण हैं। खास बात यह भी है कि खुद मुख्यमंत्री देवेन्द्र फडणवीस और उप मुख्यमंत्री तथा मराठा नेता एकनाथ शिंदे और अजीत पवार के खुद को इस चर्चा से दूर रखा। कुल मिलाकर संदेश यही है कि जरांगे फडणवीस के जाल में उलझ कर रह गए हैं। हालांकि वो अभी भी कह रहे हैं कि मांगें पूरी होने तक उनका आंदोलन जारी रहेगा, लेकिन आगे का रास्ता इतना आसान नहीं है। खतरा राज्य में जातीय टकराव के गंभीर मोड़ लेने का ज्यादा है।

ईद मीलादुन्नबी मनाने की तैयारियाँ, मुख्य जुलूस कल निकलेगा

भोपाल। ऑल इण्डिया मुस्लिम त्यौहार कमेटी के चेयरमैन हजरत पीरजादा हाफिज अहमद शाहमीर खुर्रम मिर्थों चिरती साहब एवं ईद मीलादुन्नबी समारोह के संयोजक श्री अब्दुल नफीस ने बताया कि पैगम्बर-ए-इस्लाम हजरत मोहम्मद स.अ.व. साहिब के पवित्र जन्मदिवस ईद मीलादुन्नबी का शानदार जश्न मनाने की तैयारियों को लेकर शहर के सभी मुसलमानों में जोश-ओ-खरोश का माहौल है। ऑल इंडिया मुस्लिम त्यौहार कमेटी के तत्वाधान में हर वर्ष की तरह इस बार भी मुसलमानों द्वारा 5 सितम्बर 2025 को ईद मीलादुन्नबी का परंपरागत त्यौहार हर्षोल्लास के साथ मनाया जाएगा। शहर में चौराहों सहित अनेकों स्थानों पर रहे झण्डे फेहराए जाएंगे और मस्जिदों, दरगाहों, खानकाहों, इमाम बाड़ों, घरों,दुकानों पर चिरागों कर रोशनी की जाएगी तथा तियाज, फातेहा,दरुद ख्यानी, कुरआन ख्यानी के बाद तबररुक तर्कूमि किया जाएगा। ईद मीलादुन्नबी का परम्परागत जुलूस 5 सितम्बर को दोपहर में मंगलवारा चौराहे से रवाना होगा जिसमें देश की अनेक हस्तियों का सम्मान भी किया जाएगा क्योंकि इसलिए इस बार राणेश उत्सव को ध्यान में रखते हुए प्रदेश की गंगा जमनी तहजीब के तहत कमेटी एआईएमटीसी की महत्वपूर्ण बैठक में फैसला किया गया। ऑल इंडिया मुस्लिम त्यौहार कमेटी के कार्यक्रम संयोजक अब्दुल नफीस ने बताया कि ऑल इंडिया मुस्लिम पर्सनल ला बोर्ड के राष्ट्रीय सदस्य एवं भोपाल मध्य क्षेत्र के विधायक आरिफ मसूद की खुसूसी मौजूदगी में जुलूस का नेतृत्व ऑल इंडिया मुस्लिम त्यौहार कमेटी के राष्ट्रीय अध्यक्ष पीरजादा हाफिज अहमद शाहमीरी खुर्रम मिर्थों चिरती साहब करेंगे तथा अनेक हस्तियों भी जुलूस में शामिल होंगी। इस दिन सुबह से ही मोहल्ले, कॉलोनियों में ईद मीलादुन्नबी का जश्न मनाने का सिलसिला शुरू हो जाएगा शहर की अनेक मस्जिदों, मदरसों, खानकाहों, दरगाहों, जियारतगाहों, इमामबाड़ों, आस्तानों आदि में जिक्रे इलाही, कुरआन ख्यानी, दरुद ख्यानी के परम्परागत कार्यक्रम होंगे। उन्होंने बताया कि मोहल्ले में परचम कुशाई करने के बाद मुस्लिम समाज के बुजुर्गों के साथ अखाड़ों के उस्ताद, खलीफाओं द्वारा सलामी पेश की जाएगी। सभी उस्तादों एवं खलीफाओं का भी जुलूस में मंच पर रंग बिरंगी पगड़ी पहनाकर सम्मान किया जाएगा।



बदी लाल डांग्री

कछुआ के नाम पर ब्लैकमेल, 40 घंटे डिजिटल अरेस्ट

उज्जैन की महिला से धमकाकर गहने गिरवी रखवाए; अकाउंट में डलवाए 5 लाख रुपए

उज्जैन (नप्र)। उज्जैन के बसंत विहार में रहने वाली एक महिला साइबर फ्रॉड में ऐसी फंसी की 40 घंटे तक डिजिटल अरेस्ट रही। महिला ने अपने गहने गिरवी रखकर 5 लाख रुपए उगों को दे दिए। पुलिस ने एक युवती युक्ति समेत तीन आरोपियों को गिरफ्तार कर लिया है। आरोपियों से 2.89 लाख रुपए भी जब्त कर लिए हैं। एक आरोपी युवक और युवती प्रेमी-प्रेमिका बताए जा रहे हैं। एसआई जितेंद्र पाटीदार ने बताया कि डिजिटल अरेस्ट की गई महिला सरोज उज्जैन में अकेली रहती थी। उसके पति रिटायर्ड फौजी थे और उनकी मौत हो चुकी है। बच्चे भी बाहर काम करते हैं। **एक ठग बोला- मैंने कछुए पाले थे तो गिरफ्तारी हुई थी-** एसपी प्रदीप शर्मा ने बताया कि

उज्जैन में रहने वाली सरोज माली (50) तबीयत खराब होने के चलते नागदा अपनी बहन के घर आई थी। 12 अगस्त को सरोज के पास एक अनजान महिला का कॉल आया। महिला ने खुद को बिरला ग्राम थाने की पुलिसकर्मी बताते हुए घर में कछुए और मछली पालने को लेकर एफआईआर दर्ज करने की बात कही। कॉलर ने सरोज को कहीं भी कॉल करने से मना कर दिया। 12 से 14 अगस्त तक महिला डिजिटल अरेस्ट रही। एक अन्य युवक ने सरोज को कॉल कर बताया कि उसने भी मछली और कछुए घर में रखे थे, जिसके चलते उसे भी गिरफ्तार किया गया था। सरोज डर गई और उसने अपने गहनों को गिरवी रखकर 5 लाख 9 हजार रुपए बदमाशों को दे दिए। 14 अगस्त को बदमाश घर आकर उससे रुपए ले गए। आरोपी ने खुद को क्राइम ब्रांच का इंस्पेक्टर बताकर भी महिला को धमकाया। रुपए देने के बाद उगी का एहसास होते ही सरोज ने 15 अगस्त को थाना बिरला ग्राम में रिपोर्ट दर्ज कराई।

एमवाय अस्पताल की लापरवाही से गई जान; हाईलेवल कमेटी करेगी जांच



इनकार कर दिया है। वे शव को लेकर खाना हो गए। वहीं मंगलवार को जिस बच्चे की मौत हुई थी वह खंडवा के पास एक गांव की रहने वाली लक्ष्मीबाई का है। उसकी पोस्टमॉर्टम रिपोर्ट आना बाकी है।

आयोग ने संज्ञान लिया; उच्च स्तरीय कमेटी करेगी जांच- नवजात की मौत के मामले में बुधवार को मानव अधिकार आयोग ने संज्ञान लिया है। आयोग ने अस्पताल के अधीक्षक को जांच के निदेश दिए हैं। एक महीने में जांच कर रिपोर्ट सौंपने की बात कही है। वहीं, उच्च स्तरीय जांच कमेटी बनाई गई है। कमेटी में डॉ. एसबी बंसल, डॉ. शशि शंकर शर्मा, डॉ.

अरविंद शुक्ला, डॉ. निर्भय मेहता, डॉ. बसंत निगवाल और नर्सिंग ऑफिसर सिस्टर दयावती दयाल शामिल हैं। कमेटी जल्द अपनी रिपोर्ट सौंपेगी और दोषियों पर कड़ी कार्रवाई की जाएगी।

डिट्टी सीएम बोले- यह गंभीर मामला है, तुरंत कार्रवाई हुई- उपमुख्यमंत्री राजेंद्र शुक्ल ने कहा कि यह गंभीर मामला है, जिसको लेकर तुरंत कार्रवाई हुई है। आमतौर पर पेस्ट कंट्रोल सही समय पर कर दिया जाता तो चूहों नहीं रहते, लेकिन जिस प्रकार से चूहा दिख रहा है इसे साफ है कि पेस्ट कंट्रोल नहीं किया गया।

मंदसौर में जिला आबकारी अधिकारी के घर ईडी का छापा

मंदसौर (नप्र)। मंदसौर के पूर्व जिला अधिकारी बदी लाल डांगी के यश नगर स्थित आवास पर बुधवार सुबह ईडी ने छापा मारा है। हाल ही में बदी लाल डांगी डांगी का तबादला दतिया हुआ था और सोमवार को उन्होंने दतिया जिला आबकारी अधिकारी के रूप में जॉइनिंग ली है। जानकारी के मुताबिक, ईडी के छापे के समय पूर्व जिला आबकारी अधिकारी के घर में कोई मौजूद नहीं था। इंदौर और भोपाल की 2 टीमों ने यहां दबिश दी। बीएल डांगी मंदसौर में नौकरी के दौरान काफी विवादों में रहे, उनके ऊपर पिंपलिया मंडी शराब दुकान से 10 लाख रुपए की रिश्त मांगने का आरोप लगा था, जिसका वीडियो भी सामने आया था।

जिसने रेप किया, पीड़िता को उसके घर फिर भेजा, दोबारा रेप

पन्ना सीडब्ल्यूसी का कारनामा

● अध्यक्ष, 5 सदस्य, महिला बाल विकास अधिकारी समेत 10 पर एफआईआर

छतरपुर/पन्ना (नप्र)। पन्ना में बाल कल्याण समिति ने नाबालिग रेप पीड़िता को आरोपी के घर भेज दिया, जहां उससे दोबारा रेप किया गया। छतरपुर पुलिस ने मामले में कार्रवाई करते हुए बाल कल्याण समिति के अध्यक्ष, पांच सदस्य, जिला महिला एवं बाल विकास अधिकारी, वन स्टॉप सेंटर की प्रशासक, काउंसलर, केस वर्कर और एक अन्य महिला समेत कुल 10 लोगों पर विभिन्न धाराओं में एफआईआर दर्ज की है। पुलिस ने बाल कल्याण समिति के सदस्यों के घर पर दबिश दी है। समिति के सदस्य आशीष बांस को गिरफ्तार किया गया है। अन्य सदस्यों के घर भी पुलिस

पहुंची है। परिजन से भी पूछताछ की गई है। वहीं महिला बाल विकास अधिकारी अवधेश कुमार सिंह को भी नॉटिस दिया गया है। लवकुशनगर (छतरपुर) एसडीओपी नवीन दुबे ने बताया कि समिति और अधिकारियों के गलत फैसले से पीड़िता को दोबारा दुष्कर्म का शिकार होना पड़ा। जांच में यह भी सामने आया कि जिला कार्यक्रम अधिकारी और वन स्टॉप सेंटर के कर्मचारियों ने मामले को दबाने की कोशिश की। गलत निर्णय करने वालों और मामले को छिपाने वालों के खिलाफ अपराध दर्ज किया गया है। छतरपुर एसपी विदिता डांगर का



कहना है कि दुष्कर्म की एक घटना में बाल कल्याण समिति ने पीड़िता को आरोपी की भाभी, जो कि पीड़िता की चचेरी बहन थी, उसके सुपुर्द किया था। इस कारण आरोपी को जमानत में लाभ मिला। बाहर आने के बाद आरोपी ने फिर से पीड़िता के साथ शारीरिक संबंध बनाए। मुख्य आरोपी को गिरफ्तार कर लिया गया है।

इन पर दर्ज हुई एफआईआर

आरोपियों में बाल कल्याण समिति अध्यक्ष भानू जड़िया और सदस्य अजलि भदौरिया, आशीष बांस, सुदीप श्रीवास्तव व प्रमोद कुमार सिंह पर पाँचसौ एक्ट की धारा 17 (अपराध को बढ़ावा देने पर) लगाई गई है।